


# U LUYŪNGU LWA BULEGÀNE

 Une nsalile ikilo iki kuli ubusĩmbe ubupĩmba, pamo ukubala ukupĩmba, u Ntwa iganege, ukupa uswe akapāngo aka ubwēne, ukufuma mwa Mwikemo Matai 13:24 mpaka 30. Kangi polelo une—une ngulonda ukubala ukufuma ku 36 mpaka 40, ku tubalilo tunandi itolo. Lilino Mwikemo Matai, untu gwa 13, kangi ukwānda pa linandi lya 24 lya ntu gwa 13 gwa Mwikemo Matai. Pilikisya kifuki ku bubale bwa Lisyu. Amasyu gangu gisakutoligwa, loli i Lisyu Lyake litisakutoligwa.

*Ikifwanikisyo ikingi alinkubika umwēne panja ku bēne, ikuyoba, I kitangalala kya kumwanya kikufwanikisigwa ku nnyambala yumo uyu ābyēle imbeyu innunu mu ngunda:*

*Lōli bo umwēne āgonile, undugu gwāke alinkwisa nukubyāla abandulwe pakati pa ngano, kangi umwēne alinkusōkāpo.*

*Lōli akabalilo kāko amāni gāfyukilāga mmwanya, nukupa ifipaso, polelo balinkuboneka abandulwe bōpe.*

*Popāpo abāmbombo ba mwenekaya balinkwisa nukuyoba ku mwēne, Nkulumba, ngimba ugwe ukābyēle imbeyu innun mu ngunda gwāko? ukufuma kugu polelo ugwēne guli na bandulwe?*

*Kangi umwene alinkuyoba ku bene, Undugu abombile iki. Kangi abāmbombo balinkuyoba ku mwēne, Ngimba kulondaga ugwe polelo ukuti tubūke. . . ukubūngania bala mōsa?*

*Lōli umwēne alinkuti, Umma; muleke bo umwe mukubūngānia abandulwe, umwe mukunyakula yōpe i ngano na bēne.*

*Fileka ifyēne fyosa-fibili fikulile palikimo mpaka pa mfunjo: kangi nkabali ka u mfunjo une nisa kutuma panja abafunji, Būngania umwe palikimo ikyākwānda abandulwe, kangi pinya abēne mmisigo ukubōkya abēne: lōli ingano ukubūka mu ndāmba.*

<sup>2</sup> Ngimba umwe muketesisye, “Būngania abandulwe tāsi, nukubapinya abēne”? Lilino, ukubala iki, kyālipa ikindukimo ikihesya kyālisile kwa une akabalilo kāko une nālītūgesye pamwanya pa Fyāmba Catalina ikilo kimo, mu lwīpūto. Kangi polelo une ndinkwīnogōna, “Ko kūgu une mbagile ukubūngania ilisyu ili une nābagile ukubōmbela kuli iki kīkyo une nālōndāga ukuyoba ikilo iki?”

<sup>3</sup> Kangi une ndinkubūka kula kangi ndinkulyāga ilisyu lya bulegāne, popāpo une ndinkwāga u dikisyonale nukukēta iki

ilisyu *bulegàne* likusanusya. Kangi ilyène likusanusya ilyène lyo “kubyāla ulusomano,” pamo—pamo “ukuya mbukindāne,” bo mūmo Webster ikuyobela, “ukubyāle ulusomano, ikindukimo ikikindāne,” pamo, “ukuya kikindāne ku iki kitalile kili.” Popāpo une ndinkwīnogóna, ubusimbe ikilo iki, une mbagile ukububilikila: *U Luyūngu Lwa Bulegàne*. Nukusūbila ukuti u Ntwa isakusaya i Lisyu Lyāke lilino bo uswe tukusegelela ku Lyène.

<sup>4</sup> Kangi uswe nūswe tumenye Umwēne ālīngenie, mu linandi 36 kangi—kangi mpaka 43, mūmo fikuti uluyūngu ulu lwākīle. Kangi bo uswe tuli pa kyène, unko uswe itolo tubale ikyo kyōpe, linandi 36 lilino mpaka 43.

*Kangi akabalilo kako Yeso aatumigwe ikilundilo ukubasosyāpo, Umwene aabukile mu nyumba: kangi abafūndigwa bāke balinkwisa ku mwēne, bikuyoba, Fumusya kwa uswe ikiḡwanikisyo kya bandulwe ba mu ngunda.*

*Kangi Umwēne alinkwāmula nukuyoba ku bene, Umwēne uyu ābyēle uluyūngu ulununu yo Mwanundumiana gwa mūndu;*

*Kangi ungunda kyo kisu kya pāsi; uluyungu ulununu bo bāna ba kitangalala; lōli abandulwe bo bana ba umbībi yula;*

*Undugu uyu ābyēle isyēne yo mōhési; umfunjo ko bumalikisyo bwa kīsu kya pāsi; kangi abafunji bo bāndūmi.*

*Bo polelo abandulwe bikubūnganisigwa nukōkigwa mmoto; momūmo kwisakuyīlāga mbumalikisyo bwa kisu iki.*

*U Mwanundumiana gwa mūndu isakutuma pānja abāndūmi bāke, kangi abēne bisakubūngānia ukufuma mu kitāngalala kyāke ifindu fyōsa ifi fikusoba, kangi bala bābo bikubōmba ububībi;*

*Kangi isakubatāga abēne mmoto, i ng’anjo ya moto: kangi pala pisakuyapo ingūto, pamo ukulila nukusya kwa mīno.*

*Akabalilo kala abīkemo bisakumulika pānja bo lilisuba nkitangalala kya Tāta gwābo. Yūyo ali ni mbulukutu. . . unko umwēnr apīlike.*

<sup>5</sup> Uyo yo Yeso ikupa ubusanusi bwa kifwanikisyo, Mwēne, polelo uswe tumenye polelo iki ikisanusi kikusanusya. Kangi lilino bo uswe tukusegelela iki, isya iki ukusopa imbeyu kangi—kangi ukufunja, lilino Umwēne ikusanusya ikyēne. Kangi polelo une ngwitika ukuti Yeso aayobaga ikimanyisyo iki lisiku Lyāke, lōli āsanusyāga ikyēne ukuya ku bumalikisyo bwa kīsu, pamo, ubumalikisyo bwa ngulilo, iki kyo lisiku *ili*. Kangi une ngwitika

ubusimbe ubunini ubu ikilo iki bo bufwane fiyo ku sala iyi yīyo uswe tulimo, panongwa yakuti Yeso pabwelu āyobile ap ukuti “ukubūngānia kwisakuyaga ku bumalikisyo bwa kīsu iki,” ukuti ako ko kabalilo kāko ubumalikisyo bukuyaga; ukubūngānia kwa ngano, kangi kōpe ukubūngānia kwa bandulwe nukubōkya abēne, kangi ukutwāla nkati kwa ngano n’Kitangalala. Kangi une ngwitika ikyēne kyāli injila iyi.

<sup>6</sup> Kangi i Lisimbo ilingi likundongosya une ukwitika injila iyi, une nsīmbile apa, yo Matai 24:24, kūko ikyēne kyāyobile ikyo, kikuyoba isya u—u luyungu—u luyungu lwa bulegāne. Yeso aatile sibili sila sisakuyaga kifuki fiyo mpaka ukwene kwabagile ukusyoba Abasaligwa linga syaali syakubombigwa. Kifuki katikati kilakila.

<sup>7</sup> Ubuyo ubungi mu Lisimbo kūko ikyēne kisīmbigwe, ukuti ifula yikugwa pa bīkēmo na basitabwīkēmo.

<sup>8</sup> Une ngukumbukila ubwendelemo ubwākwānda ubwa kwisamu siku pakati pa bāndu ba kiPentekosti. Une nāli ku Mishawaka, Indiana. Kangi une nāli ki lukomano ulukulumba, ikiyūmba kifuki bo iki, kūko Kululu na Kwitongo bālisile palikimo. Panongwa ya masiku gala, aga kusalana, abēne balinkufīmbilisīgwa ukwāgana pamwanya pala. Syālipo imbātiko ibili sya bakundwe ba kiPentekosti. Une ngapilikēmo siku isya bala pamo ukwāgana na bala kunyuma. Akabalilo kākwānda une napilikemo siku ukuyobela nu ndimi. Kangi pa bumalikisyo bwa nkolofwa, gwa lukomano lukulumba... Une ukuya ngaya mwenekaya pakati pa bala, une nāli itolo undumbilili unkeke gwa kiBaptisti, une nālītūgēsye kubutali munyuma. Kangi une ngukumbukila akabalilo kākwānda une nāpilike yumo aligwēsa ikuyoba mu ndimi, une ngāmenye nukumanya iki—iki ikyēne kyāli kya fiki. Kangi polelo abanyāmbāla babili aba, fiyofiyo, bālītūgēsye ku nkyēni, yumo āyobāga mu ndimi kangi uyūngi āsanusyāga iki unyāmbāla yula āyobile. Mulimōsa, une itolo ndinkwānda ukufūnda i Bāngēli lyāngu nubukafu mūmo une nābagile, palapala pala, nukusyāgania ukuti ukuti kila kyāli Kyammasimbo. Ikyo kyo katikati iki i Lisimbo, u Mbepo Mwikemo ikubombaga.

<sup>9</sup> Mulimosa, kifuki ilisiku ukufuma pala...Ikilo kila indumbula yangu yanyenyemusigwe fiyo. Une nagonile mu ngunda gwa filombe. Une ngali ni hela syakufwana ukwiya gila nimwene i—i—i kitala, popapo une nali ni hela itolo isyakufwana ukunyegele une ku kaya, kangi une ndikwiya gila nimwene ifisyesyē, ifikulu amasiku mabili, pamo unkati uniembe, ugwene gwali, kangi ku fyabulembukila. Kangi une nabilikigwe ukulya na bene, loli une ngali ni hela nasimo isyakubikamo. Mmasiku gala, mula mwali mo mbusuluke-bwa-kyuma, 1933, popapo ukwene kwali—ukwene kwali naloli kukafu ukwendamo. Kangi popapo une nalinogwine, “Mulimosa, une nisa...Une ndikulonda ukulya na bene, loli une ngulonda ukumanya

iki abene bali nakyo. Abene bali nakyo ikindukimo iki une ngayanakyo.”

<sup>10</sup> Polelo ulubunju lula une naali. . . abene balinsumile une, “Abalumbilili bosa balisile ku kegemo kangii ukwilingania gwimwene, gwe ywami ugwe, ko kugu ugwe kufumilako.”

<sup>11</sup> Mulimosa, une—une itolo ndinkuti, “William Branham, mfumusinongwa, Jeffersonville,” ndinkwitugasya pasi. Mulimosa, akabalilo kala une nali ne nkeke fiyo undumbilili pa kigemo. Kangi ilisiku ilikonge abene balinkungolela une pa kigemo ukuyoba. Kangi polelo bo une njobile, fiki, uswe twali na kabalilo kakulumba, kangii polelo une ndinkwanda ukwagana na bandu abakindane bikumbilikila une ku fipanga fyabo. Polelo ukufuma pala abene. . .

<sup>12</sup> Ukufuma pa ikyo, fiki, une ndinkwinogona, “Linga une nabagile kufika kwene kuko abanyambala babili abab bali aba bayobile mu ndimi kangii basanwisye!” Kila kyakaga mu ndumbula yangu, une nakilondaga ikyene fiyo naloli. Mulimosa, bo mumo mbabulile umwe kubwandilo, akakungilwa akanini aka ugwe kukwabila pala. Umwe mumenye, ifikungilwa nu imbilikilo syo sili panja pa bupinduko, ugwe uli nafyo ifyene ubumi bwako bosa, muketile, ugwe upapigwe ni fyene, linga ifyene fyo fikungilwa fya Kyala. Popapo une akabalilo kosa, ukufuma mumo nali mwanike unnini bonda, ikyene kwabonekaga akabalilo kosa kwa une, abandu aba bammenye une ubumi bwangu bosa, abene bamenye ukuti ubo bo bwanaloli. Mulimosa, linga une nalinogwine. . . Une ngamenye iki ikyene kyali, kangii kibilikile ikyene i mboniboni, une itolo ngamenye iki ikyene kyali. Loli une nalinogwine, “Linga une nabagile ukuyobamo siku ku bene!” Mulimosa, kangii u mbepo uyu ali nkiyumba apilikigwaga ngati ikyene kyali naloliloli u Mbepo gwa Kyala.

<sup>13</sup> Popapo une—une ndinkufika kukuyoba na yumo gwa bene, kangii une nalindalusisye amalalusyo manandi, kangii umwene ali ugwanaloli yuyo Nkristi. Kukalipo nu kwilamwa nakumo ukufwana na ikyo, u nnyambala yula ali mwitiki gwanaloli. Kangii u nnyambala ugwakukonga yula, akabalilo kako une nayobile ku mwene, linga une nalyagenemo siku nu nsyobi, yula ali yumo mwa bene. Unnyambala yula ali mbwanaloli. . . Unkasi gwake ali nkikulu gwa nywili-nyelu, kangii ali na bana ukwisila. . . abana babili ukwisila nu nkikulu gwa nywili-nditu. Kangii une ndinkwinogona, “Mulimosa, lino fiki? Apa ikyene kilipo, une ne—une ne mosa mfuluganike. Une ne gwakufundafunda; ikyene kikufimilisigwa ukuya Lisyu, kisita apo ikyene kikaya kitalusye. Kangii apa alipo u Mbepo yula, yumo alalatile panja, ukufwana na fyosa ifi une mmenye, kyanaloliloli; kangii uyungi yula akali nnuu napanandi; kangii u Mbepo ikugwa pa bosa-babili baa bene.

Lilino, ngimba kibagile bulebule ikyene ukuya ulo?" Une nali, ikyene kyalindulalisye une.

<sup>14</sup> Ifyinja fibili pankyeni, une nafumile pakwiputa mu mbako kuko une nalisibile ukubukako ukwiputa. Nali nu lufumbi mu mbako yila, kangi amayolo gamo une ndinkusoka panja, ndinkulambalika i Bangeli lyangu pa kisinga, kangi umbelo gulinkuputa Ilyene ukwiguka mpaka Bahiburi, untu gwa 6. Ili lyayobile, ukuti amasiku gabumalikisyo, mumo fikuti ukwene kwisakuyaga ukuti linga uswe twagilile panja ukufuma ku Bwanaloli kangi nukwipupwa twibene kangi ku lupindiko, likalipo kangi mma ilikemo panongwa ya ubutulwanongwa, kangi mumo fikuti imifwa ni mitulwatulwa, ifi fyali kifuki kubupikigwe, fiyo ubumalikisyo bwabo ko kukosigwa mmoto; loli ifula yikwisa pa kisu, kingikingi, ukonelela ikyene, nukukifwika ikyene; loli imifwa ni mitulwatulwa fisakupikigwa, loli ingano yisakubunganisigwa. Kangi une ndinkwinogona, "Mulimosa, ikyene itolo u mbelo gwabonike ukuputa kila ukuti kyiguke." Ena, une ndinkulambalika itolo i Bangeli pasi kangi. Kangi une ndinkwinogona, "Ena, lilino une ngwisa itolo..." Kangi apa gukwisa u mbelo nukuliputa Ilyene ukuti liguke. Kila kyabonike katatu. Kangi une ndinkwinogona, "Mulimosa, lilino ikyo kyo kihesya."

<sup>15</sup> Kangi polelo bo une ngusumuka mmwanya, kangi une ndinkwinogona, "Ntwa, nongwa yafiki Ugwe gwabagile ukwigulila i Bangeli lila une ukuti mbale ikyo, une . . . akabalilo kako une ngufika pasi ku kila, kuko 'imifwa ni mitulwatulwa, ifi fyo kifuki ku bupikigwe, ifi ubumalikisyo bwabo ko kokyigwa?'" Une ndinkwinogona, "Nongwa ya fiki, ugwe ubagile ukunyigulila ikyo une pala?" Kangi bo mumo nguketela panja ukukilania . . .

<sup>16</sup> Lilino, imboniboni isyanaloliloli isi sikwisa kusita mbupugusilamo bulimosa mma. Ikyo kyo itolo Kyala. Muketile? Une naketile kangi ndikukibona ikisu iki kyasyungutilaga panja pankyeni pa une, kangi une ndikukibona ikyene kyafwene sahani mosa. Alipo u nnyambala afwele ifyelu, alinkubuka ukusyungutila ikubyala ingano. Kangi ukufuma papo umwene abukile ukusyungutila mbuniongale bwa kisu; ukusyungutila alinkwisa u unnyambala yumo, abonekaga nnyali, umwene afwele ifititu, kangi umwene asopaga imbeyo sya lisu mwalwemwalwe mosa pa ikyene. Isyene sibili-syosa silinkutupukila palikimo. Kangi bo isyene sibombile, syosa-sibili syali ni kyumilwa, panongwa yakuti ifula yafumbiligwe. Kangi yiliyosa yila yilinkuboneka ngati yiputaga, nu ntu gwake unnini gwinamisigwe, "Ntwa, tuma ifula, tuma ifula." Kangi amabingu amakulumba galinkwisa pala, kangi ifula yilinkugwa pamwanya pa syosa-sibili isya ifyene. Bo iyene yibombile, ingano innini yilinkunyela mmwanya nukwanda ukuyoba, "Ntufye u Ntwa! Ntufye u Ntwa!" Kangi akalisu

akanini kalinkunyela mmwanya palapala pa kablilo kalakala, nukuyoba, “Ntufye u Ntwa! Ntufye u Ntwa!”

<sup>17</sup> Kangi polelo imboniboni yilinkulinganisigwa: Ifula yikugwa pa bagolofu na pa baniongafu. U Mbepo yulayla abagile ukugwa mu lukomano, kangi aligwesa ukusanguluka mu kyene: abasyobi, a Bakristi, kangi bosa palikimo. Katikati kotalusya. Loli ngimba ikyene kyo fiki? Ukwisila mu fipaso fyabo abene bikumanyigwa. Muketile? Iyo yo njila yene ikyene kibagilemo siku ukumanyigwa.

<sup>18</sup> Polelo ugwe kuketa ikyo lilino, panongwa yakuti isano ya ndisu, pamo ingano ya ndisu ni mbeyu utubalilo tumo yikwegelela iyanalolilo, imbeyu yankaya, kifuki fiyo mpaka ikyene kibagile ukusyoba na ba Basaligwa. Une ngwinogona uswe tukwitugala mu ngulilo ya kabalilo kake, akabalilo kako ifindu ifi fibagile ukulumbiligwapo nukuyobigwapo.

<sup>19</sup> Ketesya mu linandi 41, ifibili fila fyope fili kifuki fiyo, kifuki fiyo mmasiku gabumalikisyo mpaka Umwene akabombile. . .Umwene alinkutoligwa ukusubila pa kipanga kimo ukupagulania ifyene, tuyobe, aba Methodisti, pamo aba Baptisti, pamo aba Pentekosti, ukubapagulania abene. Umwene alinkuti, “Umwene ikutuma abandumi Bake ukubapagulania abene.” U gwandumi ikwisa ukutwala ulupagulano, ulusalanio pakati pa batalusye na basobi. Kangi nayumo abagile ukubomba ikyo loli u Gwandumi gwa Ntwa. Umwene yo Yula yuyo isakusyagania kyo kiliku ikitalusye kangi kyo kiliku ikisobi. Kyala ayobile Umwene isakutuma a bandumi Bake ku tubalilo twabumalikisyo. Komma abandumi ukusuluka pasi ukukinda *apa*, loli a bandumi ku kabalilo kabumalikisyo, kangi bisakubungania palikimo. Uswe tumenye ukuti uku ko kwisa kwa kabalilo ka mfunjo lilino. Lilino, u *gwandumi* yo ikulinganisigwa ukuya “ntumigwa.” Kangi uswe tukuketa ukuti balipo abandumi bahano na babili ba fipanga fihano na fibili, kangi lilino. . . umma, ukukinda mu ngulilo sya kipanga.

<sup>20</sup> Ketesya bo bani Umwene ayobile ukuti ababyali bali, kangi yope fiki imbeyu yali. Yumo, umbyali ali Umwene, u Mwanundumiana gwa Kyala, Yuyo abukile panja kukubyala u Luyungu. Kangi u ndugu alinkwisa kunyuma kwa Mwene, uyu ali yo mohesi, kangi alinkubyala uluyungu lwa bulegane, kunyuma kwa kubyala kwa Luyungu ulutalusye. Lilino, binangu, kila kibonike ukukinda mu ngulilo yiliyosa ukufuma papo uswe tuyilege ni kisu. Katikati. Injila yosa ukufuma ku bwandilo, iyene yaalyandile kindu kilakila.

<sup>21</sup> Lilino Umwene atile, “U Luyungu lwa Kyala, i Lisyu lya Kyala.” Yeso aayobile, mu buyo bumo, ukuti, “I Lisyu lya Luyungu.” Kangi u luyungu lulilosa lwisakupapaga ifya luko lwake. Kangi lilino linga u Nkristi, abana ba Kyala, abana ba Kitangalala bisile ukuya Luyungu lwa Kyala, polelo abene bikufimbilisigwa ukuya Lisyu lya Kyala, i Lisyu lya Kyala

libonesigwe pabwelu mu ngulilo yila iyi abene bikwitugalamo, panongwa ya Luyungu ulufingigwe lwa ngulilo yila. Kyala apele i Lisyu Lyake ku bwandilo, kangi ingulilo yiliyosa aali nu Luyungu lwake, akabalilo kake, ifingo syake.

<sup>22</sup> Lilino, akabalilo kako Noa aalisile pa buyo, kangi umwene aali Luyungu lwa Kyala, i Lisyu lya Kyala ku ngulilo yila.

<sup>23</sup> Akabalilo kako u Mose aalisile, umwene akabagile ukwisa ni ndumi ya Noa, ikyene angali kitikubomba imbombo, panongwa yakuti umwene ali Luyungu lwa Kyala akabalilo kala.

<sup>24</sup> Polelo akabalilo kako Kristi ikwisa, Umwene akabagiile ukwisa ni ngulilo ya Noa pamo Mose; akene kaali kabalilo Kake, ukuti umfunde ayege ni kifuba nu kupapa u Mwanundumiana, kangi Umwene isaga pakuya Mesiya.

<sup>25</sup> Lilino, uswe twitugesye ukukinda mu ngulilo ya Luteri, ingulilo ya Wesley (ingulilo ya Methodisti), mosa ukusuluka ukukinda mu ngulilo syosa isingi, kangi ingulilo ya Bapentekosti, kangi ingulilo yiliyosa yikupigwa u lufingo lwa Lisyu. Kangi abandu na ngulilo yila, aba bikubonesya pabwelu i Lisyu ilifingigwe lila, bo Luyungu lwa ngulilo yila, ukufwana na iki Yeso aayobile papapa apa, “Abene bo bana ba Kitanglala.” Uko ko kotalusya. Ububonekelo pabwelu ubwa Mbepo Mwikemo ikubombela mu bana Bake syo Luyungu sila isya Kitangalala ku ngulilo yila.

<sup>26</sup> Ketesya, abandulwe ali yo yuyo, u ndugu, Sētáno, uyu ábyēle ulusomano, pamo u—pamo u luyungu lwa bulegàne, umwēne āli yo yūyo untobesigwe isya kubōmba ikindu ikinyali iki. Sētano ábyēle u luyungu lwāke ukufuma ku bwāndilo, akabalilo kākō Kyāla ābikile umfunjo Gwāke ugwakulubukila ugwa bandu bwa bundu pa kisu. Adamu, ena, mpaka na lino āmenye ukuti bwalipo u—u bumanyi bwa bwanaloli, kangi ubwa butalusye kangi ubusobi, kangi umwēne akalisilemo siku ku ikyo mpaka na lino.

<sup>27</sup> Lōli uswe tukusyāgania, Kyala ali na bana Bāke i Lisyu Lyāke ukuya Kyākwiponesya kyābo. Kyābo...Uswe tukaya nakyo nakimo ikīngi i Kyākwiponesya ukukīnda i Lisyu lya Kyala. Ilyo lyo Kyākwiponesya kyītu. Fīkayapo nu fyakupufulila, nafimo ifyakwisīgisya, nagamo na mabuyo ga kwifisamo, nabamo ba ba Arizona pamo ba California, pamo kilikyosa ikyēne kili; kilipo kyēne ntiga i Kyākwīponésya uswe tuli nakyo, kangi ikyo kyo Lisyu. Kangi i Lisyu lyapeliigwe ukuya mbili kangi nukwitugasya pakati pitu, iki yo Kristi Yeso. Apa kyo kyēne i Kyākwīponesya kyītu. Ukuya mwa Umwēne, uswe tuponile.

<sup>28</sup> Komma nu butulwanongwa bukusitākígwa ku mwitiki ugwanaloliloli. Ngimba umwe mumenye ikyo? Umwēne uyu apāpígwe mwa Kyala, atikutulwa mma ubutulwanongwa, umwēne akabagila ukutulwanongwa. Muketile? Ubwēne

nukustākígwa mma. Fiki, Davidi áyobile, “Nsayigwa yo mündu yúyo Kyala atisakunstáka ubutulwanongwa.” Akabalilo káko ugwe uli mwa Kristi, ugwe ukaya ni kinyonywo kya kutulwanongwa mma. “U mwíputi, pene pápo asukígwe, akaya nago a mabyebye ga butulwanongwa mma,” ugwe utikunyonywa ikyene mma. Lilino, ku kisu, ugwe ubagile ukuya ntulanongwa; loli, Kyala, ugwe ukaya, panongwa yakuti ugwe uli mwa Kristi. Ngimba ugwe ubagile bulebule ukuya mu ntulanongwa akabalilo káko ugwe uli mwa nsitabutulwanongwa Yula, kangi Kyala ikumbona mwéne Umwéne Yúyo ugwe ulimo?

<sup>29</sup> Lilino aka ko kabalilo ka mfunjo. Ku bwándilo, akabalilo káko Kyala ábyéle u Luyungu Lwáke pa kisu nukupa Ulwéne mu ndumbula sya bána Bake, ikikolo Kyáke, ukukyúnga i Lisyu lila, kila kyáli kyo kyéne kyakubaponesya kyábo, kyúnga i Lisyu! Apa ikwísa u ndugu nkati nukubongotola ulupaso lula, ukwisila mu kubyála u luyungu lwa bulegáne, ukukíndana ni Lisyu lya Kyala. Linga ubo bwáli bulegáne mbwándilo, ubwéne bukáli. Kalikósa aka kisakóngeléláko ku Lisyu lya Kyála, ko kakáli luyúngu lwa bulegáne! Une ndipásya kúko ikyéne kifumiléko, linga ikyéne kifumile ku kipánganio, linga ikyéne kifumile ku bábwíte, linga ikyéne kifumile ku maka gandyáli, kalikósa aka kakukíndána ni Lisyu lya Kyala, lo luyúngu lwa bulegáne.

<sup>30</sup> Akabalilo kako umundu ikwima kangi ikuyoba umwéne yo ndumbilili gwa Nongwainunu, kangi ikuyoba ukuti, “amasiku ga fika gakíndile,” ulo lo luyúngu lwa bulegáne. Akabalilo káko u mündu ikwíma nukuyoba ukuti umwéne yo ndumbilili, u ntimi gwa kipánga gwa kubuyobumo, kangi umwéne atikwítika ukuti Yeso Kristi yo yulayula mu mfyakusofu filifyósa (ukupágulapo u mbili umpalamasígwe), yulayula mmayolo, umwísyúgu, kangi bwilanabwila, ulo lo luyúngu lwa bulegáne. Akabalilo káko umwéne ikuyoba ukuti “i fika ni ngulilo ya batumigwa fikíndile,” ulo lo luyúngu lwa bulegáne. Akabalilo káko abéne bikuyoba, “Kikayapo ni kínu kimo bo bubúmbulusyo Bwamwakyala,” ulo lo luyúngu lwa bulegáne. Kangi i kisu kiswíle ni kyéne. Ikyéne kikulúndana mósa nukupíta mósa i ngano.

<sup>31</sup> Uswe tukukétésya ukuti umbyáli ugwákwánda ugwa luyungu ulwa bulegáne áli gwa ngamu ya “u móhési,” kangi uswe tumenye ikyene kyaali, ku Bwandilo 1. Lilino uswe tukwaga, kangi ukukilania apa mu—mu Buku gwa Matai, untu gwa 13, Yeso ikukóléla u bulegáne bulibósa ku Lisyu Lyáke ukuya yo “u móhési.” Kangi uyu 1956, kalikósa aka kikubyála ubulegáne, ukukánikana ni Lisyu ilisímbigwe lya Kyala, pamo kakubíka ubulínganio bulibósa bwapagwímwéne ku Lyéne, lo luyúngu lwa bulegáne. Kyala atisakuyíndíka ikyéne mma. Umwéne akabagila. Ikyéne kitisakufulugania mma. Ikyéne naloliloli kitisakubómba. Ikyéne kili ngati u luyúngu lwa mutaka; ulwéne lutisakufulugánia na kalikósa akángi, ugwe



ukabagile ukumesania ulwēne, ulwēne lubagile ukuya kīndu ikyanalolilóli. Luyūngu lwa bulegàne!

<sup>32</sup> Lilino uswe tukwāga, akabalilo kāko Kyāla ābyēle u Luyūngu Lwāke mungunda gwa Edeni, uswe tukusyāgānia ukuti ulwēne lwāpāpile u Abelo yumo. Lōli akabalilo kāko Sētáno ābyēle u luyungu lwāke lwa bulegàne, ulwēne lwāpāpile u Kaini yumo. Lumo lwāpāpile ungolofu yula; lumo lwāpāpile unsitabugolofu yula. Panongwa yakuti Eva āpilikile i lisyu lya bulegàne, ukukānikana ni Lisyu lya Kyala, kangi icyēne kilinkwānda umpila gwa butulwanongwa ukubunguluka, kangi gubūngulwike ukufuma kulakula. Kangi uswe tutisuma siku ukusosyāmo bōsa panja mpaka abāndūmi bikwīsa nu kupāgūlania ikīndu, kangi Kyala ikwēga a bana Bāke ku Kitangalala, kangi abandulwe bisakōkigwe. Kētésya imipesa mibili gila.

<sup>33</sup> Linga uswe itolo twāli na kabalilo kingipo pa kimanyisyo iki, lōli itolo ukutika utubuyo twapamwanyamwanya, ukuti uswe tubagile ukubuka itolo mu kwīputila ababine mu ma miniti mamandi aga gikwīsa.

<sup>34</sup> Kētésya, imbeyu syābo syākulile palikimo itolo katikati mūmo Kyāla āyobīle ukukilania apa mōpe mu ntu gwa 13, ugwa nusīmbe bwītu ikilo iki, ubwa Matai, “Sileka isyēne sikulile palikimo.” Lilino, Kaini ābūkile ku kīsu kya Nod, alinkwiyāgila mwēne unkasi, nukummwēga; kangi Abelo āgogigwe, kangi Kyala alinkufyūsya Seti ukwēga ubuyo bwāke. Kangi ingulilo syālyāndile ukwēndela nkyēne, pakati pa butalusye nu busobi. Lilino, uswe tukukētésya abēne babūnganāga, aligwēsa gwa bēne, akabalilo ukufuma pakabalilo, kangi Kyāla āfimbilisigwāga uku. . .Ukwēne kulinkuya kubibi fiyo mpaka Kyāla āfimbilisigwāga ukubongotola icyēne.

<sup>35</sup> Lōli abēne pabumalikisyo balinkwīsa panja mpaka syōsa-sibili isya mbeyu sila, u luyūngu lwa bulegàne kangi u Luyūngu lwa Kyāla, silinkubīka pānja imitu gyābo igwanaloliloli, kangi kila kilinkusulukila mula mwa Yuda Isakariyoti na mwa Yeso Kristi. Kabuno, Umwēne āli Luyūngu lwa Kyala, Umwēne āli bwāndilo bwa kipeligwa kya Kyala, Umwēne āli nakimo ikināndipo pa Kyala. Kangi Yuda Isakariyoti āpāpīgwe mwanundumiana gwa lōnangiko, umfuma ku gehena, agomokile ku gehena. Yeso Kristi aali yo Mwanundumiana gwa Kyala, i Lisyu lya Kyala libonekiile pabwelu. Yuda Isakariyoti, mbulegàne bwāke, āli luyūngu lwa mōhési, isile ku kīsu iki, kangi panongwa ya busyōbi; itolo mūmo umwēne āli ku bwāndilo, Kaini, ugwīse gwāke gwapabwāndilo.

<sup>36</sup> Yuda asalaga itolo nkipānga. Umwēne akāli naloliloli gwabwanalōli. Umwēne akāli fiyofiyo nu lwītiko; umwēne angali akandeyelamo siku Yeso. Lōli, muketile, umwēne ābyēle u luyūngu lwa bulegàne lula. Umwēne inogonaga ukuti umwēne ābagile ukupela abināke ni kīsu, ubutāgili, kangi

kōpe ukuya nu bwīnāke na Yeso, lōli ukwēne kwāli kwīlile ku mwēne ukubōmbapo kalikōsa ka ikyēne. Akabalilo kako isala yakatikati yālisile, akabalilo kako umwene abombile ikindu ikibibi iki, umwēne ākilēnie ulukīndi lwakupāgūlania pakati pa kubūka nkyēni nu kugomokela nyuma. Umwēne alinkufimbilisigwa mu njila iyi umwēne ābūkīle, ukuya nsyōbi. Umwēne ābyēle u luyūngu lwa bulegāne, umwēne āgelile ukwaga ubukundwe na fila ifikulumba ifipāngānio fya lisiku lila, na baFarisai na baSaduki. Kangi inogonāga umwēne angali ikwīpelēla mwēne akapatu ka hela, kangi angali ikuya mfumuke pakati pa bāndu. Linga ikyo kitikupela abāndu bingi fiyo ukufika mu bulegāne bula, ukugela ukwāga ubukundwe nu mundu! Unko uswe tubwāge ubukundwe na Kyala, komma nu mundu. Lōli ikyo kyo iki Yuda ābōmbīle akabalilo kāko ubulegāne ubu bwāsegelile ku mmyāke.

<sup>37</sup> Kangi uswe tumenye ukuti Yeso aali Lisyu, Mwikemo Yohani 1, aatile, “Ku bwandilo lyalipo i Lisyu, kangi i Lisyu lyaali na Kyala, kangi i Lisyu lyaali Kyala. Kangi i Lisyu lyapeliigwe ukuya mbili kangi nukwitugasya pakati pitu.” Polelo, i Lisyu lya Luyungu, polelo u Luyungu lwapeliigwe ukuya mbili kangi nukwitugasya pakati pitu.

<sup>38</sup> Linga Yuda aali lo luyūngu lwa ndugu kangi u bulegāne, ulwēne lōpe lulinkuya mbili nukwitūgala pakati pītu mu būndu bwa Yuda Isikariyoti. Umwēne akālīmo siku na lwānalōli, lwānalōli ulwītiko. Umwēne āli na iki umwēne *inogonaga* lwāli lwītiko. Kilipo ikindu kimo bo ukuya nu lwītiko; kangi u lwītiko ulwakwīpēla-kwitika.

<sup>39</sup> Kangi u lwītiko lwānalolilōli lwa Kyala lwisakwitika mwa Kyala, kangi Kyala yo Lisyu ulwēne lutisamo siku ukōngelēla ku Lyēne. I Bāngēli likutubūla uswe linga uswe tukōngelēlako ilisyu limolyēnr, pamo ukusōsyapo i Lisyu limolyēne, ikiyabo kyītu kisakusosigwāpo ukufuma ku Buku gwa Bumi, Busetuli 22:18, unto gwabumalikisyo ugwakwigalilila.

<sup>40</sup> Kubwandilo, ukwanda, Buku gwa Libangeli, Kyala ābabūlile abēne komma ukubongotola i Lisyu limolyēne ilya Kila, “i Lisyu lililyōsa libagīle ukukyūngīgwa,” abēne babagīle nukwitūgala ni Lisyu lila. Yeso, pakati pa Buku, ikwisa mula nukuyoba kila mu ngulilo Yāke, kangi alinkuti, “Umundu atisakuya mumi nu mkati gwene umma, loli ni Lisyu lyosa ili—ili likusōka pa kanwa ka Kyala.” Kangi mu kwīgāla kwa ngulilo ya Busetuli, alinkusolela kwa uswe, ukuti, “Aligwesa uyu isakusōsyāpo i Lisyu limolyene ukufuma mwa Buku, pamo akōngelelako i lisyu limolyēne ku Lyēne, ikiyabo kyāke kisakusosigwāko ukufuma mwa Buku gwa Bumi.”

<sup>41</sup> Polelo patisakuyapo nakimo ikyansyūngulu, itolo ilyānalōli, ilisikubwāpuligwa i Lisyu lya Kyala! Abo bo bānabalumiana ba Kyala, bānabalīndwāna ba Kyala, aba bakapāpīgwa nu bwīgāne bwa mūndu, pamo ukuponia ikiboko, pamo uluko lumo lwa

lōsyō; lōli bapāpīgwe mwa Mbepo gwa Kyala, ukwisila mwa Mbepo Mwikemo ikwilingania Mwene ukwisila mu bēne. Ulo lo lwanalolilōli Luyungu lwa Kyala!

<sup>42</sup> U ndugu ikwingila ikipānga kangī ikwisa ukuya mwimiki fiyo mu kimanyisyo kimo pamo ikindukimo. Lōli ikyo kikaya . . . Ubo bo bulegāne, kalikōsa aka kakukwingililāpo nu luko lwa bwanalolilōli Bwānalōli bwa Lisyu lya Kyala.

<sup>43</sup> kangī ngimba uswe tukumanya bulebule? Uswe tukuyoba, “Mulimosa, abēne, ugwe uli nu bwābuke ukulīngānia Ilyēne?” Umma, nkulumba! Nayumo umundu ali nu bwābūke ukulingania i Lisyu lya Kyala. Umwene yo ndinganii gwa Yuyo Mwene. Umwēne ikufinga ikyēne, polelo Umwēne ikubōmba ikyēne, ubo bo bulīngānia bwa ikyēne. Akabalilo kāko Umwēne āfīngīle Ilyēne, polelo Umwēne ikufwānisya Ilyēne, ubo bo bulīngānia bwa Ilyēne. Kalikōsa akakukīndana ni Lisyu lya Kyala ko bulegāne! Nalolilōli!

<sup>44</sup> Lilino, bo mūmo une njobīle, Yuda akāli nalo u lwītiko ulwanalōli. Umwēne āli nu lwītiko lwa kwipela-mwitiki. Umwene aali nu—nu lwitiko ulu umwene inogonaga ukuti umwene aali yo Mwanundumiana gwa Kyala, loli umwene akaamenye ukuti yula aali Mwanundumiana gwa Kyala. Umwēne āngali akabōmba ikyēne mma. Kangī unnyambala uyu ikwisaga pa Lisyu lya Kyala ukuya Bwanaloli, umwene ali nu lwitiko lwa kwipela-mwitiki. Ugwanalolilōli ugwambombo gwa Kyala isakwibanilila kula ku Lisyu lila.

<sup>45</sup> Ifilo ifinando ifi fikindilepo, undumbilili yumo, ugwa mu Arizona, ugwa ngulumba, imfumuke isukulu apa nkaya aka, ālisile kwa une kangī alinkuti, “Une—une ngulōnda ukukugolosya ugwe lōsa pa kindukimo” (une ndinkuti . . .) “akabalilo kāko ugwe kulwāga ulusako.”

Une ndinkuti, “Ulu lo lusako ulununu ukukinda une mmenyemo. Isaga kunokuno.”

<sup>46</sup> Kangī polelo umwene ālisile kuno, umwene alinkuyoba, “Tata. Branham, ugwe kugela . . . Une ngwitika ugwe gwe gwabwanaloli kangī ugwe uli ngolofu, lōli ugwe kugela ukutwāla ku kīsu i Kimanyisya kyabatumigwa.” Kangī alinkuti, “Ingulilo ya batumigwa yālimisīgwe na batumigwa.”

<sup>47</sup> Une ndinkuti, “Ikindu kyākwānda une ngulōnda ukukulālusya ugwe, nkundwe gwāngu, ngimba ugwe kwītika ukuti i Lisyu lililyōsa lya Kyala lipūtīlīgwe?”

Umwene alinkuti, “Ena, nkulumba, une naloliloli ngubōmba.”

<sup>48</sup> Une ndinkuti, “Polelo, ngimba ugwe uli nāngisya une mu Lisyu pāpo ingulilo ya batumigwa yālimīle? Lilino, ugwe nāngisya une kūko ikyēne kili, une nisakukwītika na ugwe.” Kangī une ndinkuti, “Unsimbi gwa batumigwa, yūyo uyu āli

ni fungulilo ku Kitangalala, pa lisiku lya Pentekosti akabalilo kâko ingulilo ya batumigwa yâtwâligwe, abêne balinkuti, ‘Banyâmbála na bakundwe, ngimba uswe tubagile ukubômba fiki ukuti tupokígwe?’ Umwêne alinkuti, ‘Pinduka, aligwesa gwa umwe, kangi osigwaga mu Ngamu ya Yeso Kristi, ku bômole bwa mbîbi, kangi umwe mwisakwâmbilila ikikûngilwa kya Mbepo Mwikemo, kabuno ulufîngo luli kwa umwe kangi ku bâna bînu, kangi ku bala bali kubutali fiyo, bôpe nababîngi na mûmo u Ntwa gwîtu Kyala isakubilikila.’ Lilino, ngimba ligagile bulebule i Lisyu ukukkanikana Lyêne?”

U nnyambala yula alinkuti, “Une ndinako ukutalalisígwa ikilo iki.”

Une ndinkuti, “Une ngwinogona lûlo, nîne.” Muketile?

<sup>49</sup> Lilino ugwe mbula une, ngimba Kyala akâli ikubilikila? Linga Kyala akâli ikubilikila, polelo ingulilo ya batumigwa yikâli yilipo. Nalolilôli! Na bubwîngi bo mûmo u Ntwa gwîtu Kyala isakubilikila, ukubilikilamo simu, isakubilikilamo siku, na bu bwîngi bo mûmo Umwêne isakubilikila, iyêne yisakuyaga pôpe ngulilo ya batumigwa, kabuno Yeso Kristi yo yulayula mmayolo, umwîsyúgu, na bwilanabwila.

<sup>50</sup> Lilino, uswe tukwâga umwîsyúgu ukuti ubulegâne ubu bubyâligwe ukukînda mu ngulilo yiliyôsa. Linga ikyêne kyali kyâkubômbigwa ukukyâga ikyêne mu maminiti agakukônga malongo pamo malongo na mahano, une ângali ngubômba ikyêne, lôli ugwe ukabagila. Ukusuluka ukwisila mu ngulilo. . . Uswe twesa tuli, kifuki twesa ba uswe tukubala i Bângéli. Kangi lilino ngati mûmo Yeso âlisile, kangi Umwêne âbwâgile ubulegâne bula, ukukîndána. Umwene âli Lisyu libonekile pabwelu, Umwene ali yo bulingânie bwa Kyala ubwa Lisyu, panongwa yakuti Umwene aayobile, “Londesya Mmasimbo, kabuno mu Gene umwe mwikwinogona umwe muli nabo u Bumi Bwabwilanabwila, kangi agene go aga gikubomba ubuketi bwa Une.” Mwaketa lelo umwe. Umwene—Umwene ali bulinganio bwa Lisyu. Kangi aligwêsa umpapigwa-kabubili umwânundumiana nu mwânundîndwána gwa Kyala gwa ngulilo iyi yo bulingânio bwa Lisyu. Umwe mwe bakalata abasîmbígwe, mukubaligwa na bându bôsa. Ena.

<sup>51</sup> Kêtésya, Umwêne alinkuti, “Mu bwaitolo abêne naloli bikwîputa Une, ukumanyisya ubulegâne ukuya Kimanyisyo. Mu bwaitolo naloli abêne bikunyîputa Une, ukumanyisya ukuya Kimanyisyo ubulegâne, ikimanyisyo kya mûndu, ifimanyisyo fya mûndu, ukumanyisya ikyo ukuya i Lisyu lya Kyala, akabalilo kako ikylene kikaya nakyô nakimo ikyakubomba ni Lisyu lya Kyala.”

<sup>52</sup> Kêta, ingulilo yiliyôsa yikutwâla ikibyâligwa bo ikyo, ingulilo yiliyôsa yibômbile ikyêne, kangi iyîtu yikaga nu buswego. Uswe tuli nakyô ikindu kilakila, kangi ingulilo

innywāmupo iya iyēne ukukīnda syōsa ingulilo isingi ukubīkigwa palikimo, kabuno ubu bo bumalikisyo bwa syambukulu sya kīsu. Ubu bo bulegāne ubukulumba ubu bwālimo siku pa kīsu, ubu buli pa kisyo kya kīsu umwīsyūgu. Ubulegāne mu ngulilo isingi bwākwābāga abēne ukusōkako ukufuma kwa Kyala ugwanaloli nu gwabumi, ukubuka ku fifwani. Umwisyugu, Yeso aatile mwa Matai 24:24 ukuti ikylene kikuyaga kifuki fiyo, ukwene kwabagile ukusyoba Abasaligwa linga ikylene kyaali kyakubombigwa. Kuyoba isya bulegāne! O, ubwēne bo bukumu fiyo. Sētāno ali pakati pa bandu, kangi itolo uluko lwa mfundakyala, uluko lwa Dokotala gwa Bunyakyala, abagile ukumanyisya i Lisyu lila kifuki nubupelesye. Yeso āyobile lūlo. Lōli itolo nkētēsya umwēne, pala pisakuyapo pabuyobumo. Alinkuti, “Mulimōsa, lilino, kila kikāli kya iki.” O, ena, ikylene kyo kili, muketile, panongwa yakuti Kyala aayobile ikylene kyāli.

<sup>53</sup> Kēta iki ikyēne kyābōmbīle. Bula bulabula ubulegāne bwātwele ubugāsi bwa Kyala pa masiku ga Noa, akabalilo kāko Kyāla ātumile unsololi Gwāke panja nukulūmbilila ngati moto gwa ndapi, alinkubilikila ulupīnduko ku bāndu, kangi ubulegāne bwamililwe lōsa. Polelo ngimba Sētāno ābōmbīle fiki? Alinkwīsa kulakula kunyuma, mwa Hamu, nukwānda ukubyāla ulwēne kāngi. Uko ko katikati kotalusya.

<sup>54</sup> Ukugoloka mula alinkwīsa Mōse, unsololi unkulumba, ukutwāla abāna ba Israeli ukufyūka ukufuma ndulangalanga. Ngimba kyābonike kyo fiki? Mōse, unsololi unkulumba gwa Kyala, ukubatwāla abēne u Bwānalōli bōsa, u Bwānalōli ubusisimikisigwe. Umwene aalyagene na Kyala. Kyala asisimikisye ukuti umwene aalyāgene nu Mwene. Mūmo abāndu bala kunyuma kula, abapūti bala, kangi abēne bāli nu bwīputīlo bwābo, inyīho syābo, isyakubomba syābo na filifyōsa, lōli Mōse ālīmīle ukuya kisisimikisyo kya bulīnganio bwa Lisyu. Komma ukwībwa ikyo! Mōse āli bulinganio bwa Kyala bwa lufīngo Lwāke. Umwēne āyobile ukuti Umwēne ayaga pakubōmba ikyēne; umwēne āli bulīnganio bwa Kyala.

<sup>55</sup> Ngimba kyābonike fiki? Ikipānga itolo kyālyandileko ukusōsa mu Igupti, pa malundi gāke amasiku manandi, kangi ngimba kyābonike fiki? Sētāno ikwisa pala bu bulegāne bwāke mu mūndu, u Kaini gwakibili, uyu āli Balaamu, kangi umwēne alinkubyāla ubulegāne pakati pa bēne. Uswe tumenye ikyo ko kotalusya. U Balaamu yula, ubumanyisi bwa Balaamu, ukuti, “uswe twe twēsa tuli bamo, uswe tukumbombela u Kyala yulayula umwe mukubōmba,” mulwalo, umwēne āli ntalusye, panongwa yakuti umwēne ābīkāga i likemo ili Kyāla abīkāga; ing’osi inyāmbala ihano na ibili, ingambako ihano na ibili pa figemo fihano na ibili nukwiputa kwa Kyala yulayula itolo ukuya mpelesye bo yu Mōse ābōmbīle pasi pala ndulangalanga, itolo katikati lulalula. Lōli abēne bakali

bakufwana mma! Ukubikila ngani unyungulu kwa uswe iki kikwísága ukuboneka. Pala páli, kangi, Kaini abonekíle mu... umúndu uyu gwa Balaamu. Kangi pala álipó Kyala abonekile mu mundu gwa Mōse, ikulíngánia i Lisyu Lyáke ukwisila mu búndu, ukwipela Mwēne amanyigwe, ulufíngo Lwáke, ukwisila mu múndu. Kangi ubulegàne bulinkufyúka mmwanya.

56 Momúmo bwábōmbìle ubwēne nkabalilo ka Yuda, pala umwēne alinkwisa nu bulegàne bwáke.

57 Kangi, kumbukilaga, ubutulwanongwa ubu búbo abāndu bala bālítíke, ukuti, “uswe tufwēne mōsa, uswe tukwíputa u Kyala yumoywēne, uswe tubagile ukuya nkipanga kimokyene, uswe tubagile ukuya bāndu aba bafwene,” ubutulwanongwa bula bukahobokeligwemo Israeli siku! Yeso aatile, Mwene, “Abene bosa baafwile!”

58 Abēne balinkupyútígwa, bōsa kukusyála batatu ba abēne. Abo bábo aba bākolelile kúko nukwitika ulufíngo. Akabalilo kako abōnywa bāyobìle, “Uswe tukabagila ukwega ikisu iki, kangi ikylene kikafu fiyo kwa uswe,” kangi na fyosa, Kalebu na Yoshua balinkubakibisya abāndu, nukuyoba, “Uswe tuli bakindepo ukukinda ukubagila ukwēga ikyēne, panongwa yakuti Kyála áfíngìle ikyēne kwa uswe! Une ndikupāsya bo bukanikani buki bulipo!”

59 Kangi uswe tukáli tubagile ukulūmbilila ububūmbulusyo Bwakyala, nu lōsyo lwa Mbepo Mwikemo, kangi pōpe nukuya na maka ga Kyala ukutupāgulánia uswe ukufuma ku findu fwa kisu. Kyala áyobile lūlo! Ingulilo ya batumigwa yikímámo siku, kangi iyēne yitísakwímámo, iyēne yikukíndila nkyēni.

60 Popápo, uswe tukwāga umbyali ugwaiyolo yulayula ugwa bulegàne. Kangi kumbukilaga, ubutulwanongwa bula bukahobokeligwémo siku. Lilino, nkundwe, linga ikyēne kakahobokeligwémo siku akabalilo kala, ngimba bule lilino akabalilo káko u—u luyungu ulwanaloli lwa ngulilo syōsa lukwisa palikimo?

61 Lilino kētēsya ikindu ikikulumba iki kíkyyo Balaamu ábōmbìle, ikyēne kilinkíndilila nkyēni na nkyēni, kangi pabumalikisyo kilinkumalikila mu kwísa kwa—kwa Yuda Isikariyoti, na Yeso. Ngimba ikyēne kyáli fiki? Yuda na Yeso kyáli itolo ikiketelo kya Kaini na Abelo. Namanga, bu Yuda áli gwabwíputi, momúmo áyílile Kaini gwabwíputi. Kaini áyēngìle i kigemo, umwēne átēndíke ilikemo, umwēne álipútìle Kyala, umwēne áli itolo gwabwanaloli-ndumbula mu kyēne bo yuyungi yula áyílile. Lōli, umwe muketile, umwēne akáli nabo ubusetuli bwa iki i Lisyu lyáli. Umwēne inogonága ikyēne áli Adamu na Eva bálìle ama apulo gamo pamo ikipaso kimo. Kangi Kaini...Abelo, ukwisila mu busetuli, ámēnye ukuti ikyēne kyáli kisobi; ikyēne kyáli lilopa ili lyābatwéle abēne panja, kangi umwēne alinkupa kang’osi. Kangi Kyala alinkubikila ubuketi

ukuti ilikemo lyake lyāli litalusye. Polelo umwēne alinkuya gwakabini nukugela ukungoga unkundwe gwāke. Kangi bo umwēne ālingogile u nkundwe gwāke pa kigemo kilakila iki ilikemo lyāke lyafwīlile, a kang’osi kafwile pa kigemo, momūmo Yuda Isikariyoti alinkundeyela Yeso Kristi pa kigemo kya Kyalala, nukungoga Umwēne itolo mūmo Kaini āgogile Abelo. Panongwa, Kaini āli luyungu lwa bulegāne.

<sup>62</sup> Kangi mo mūmo Balaamu, unsololi ugwabupāle, unnyāmbala yūyo ābagile ukumanya kanunupo. Kangi Kyāla alinkunsoka umwēne ukwisila mfimanyilo ni fiswīgo, kangi yōpe imbunda yikuyoba mu ndimi insitakumanyigwa, kangi pōpe umwēne ābūkile mulamula nkyēni itolo lulalula. Umwēne āpāpīgwe ukuya yo—yo mbyali gwa bulegāne.

<sup>63</sup> Kangi linga Yeso ālagusile ngani ingulilo iyi yikumalikilāga mbulegāne ubukulumba ukukinda ubu bwalimo siki, i ngulilo ya kipanga kya Laodikiya, iki kyalimbikile Umwēne panja, mūmo fikuti ikyēne kibagile ukuya kilikyōsa ikīngi lōli kila: Bulegāne! Naloliloli, ubwēne buli. Ubwēne bukumalikila mu ngulilo yila.

Kangi ikyēne āli Kaini na Abelo kāngi pa Kalivari.

<sup>64</sup> Lilino kētēsya, bo mumo siku, akabalilo kako Yeso aasōka ngapo, ābukile ku Mwanya, u Mbepo Mwikemo aatumigwe ukugomokela. Lula lwāli Luyūngu, u Mpapo-Bumi ku Lisyu, bo mūmo uswe twāyobile nkilo. Ikyēne kyo Yula yūyo ikunyenemusya i Lisyu. *Nyenyemusya* kokuti “ukutwāla ku Būmi.” U gwanaloliloli Mbepo Mwikemo ikutwala ku Būmi i Lisyu ili Ikyēne kili. Ikyēne kitisakutwāla ikimanyisyo ku Būmi, Ikyēne kikabagila, panongwa yakuti Ikyēne kikaya nakimo ikya kimanyisyo. Ikyene kyo Bumi bwa Lisyu lya Kyala, kabuno Ikyene yo Kyala. Muketile? Kangi Ikyene kikunyenemusya u Mbili gula.

<sup>65</sup> Lilino kētēsya, mumo abene baabombile. Polelo, kangi i Bāngeli lyāyobile, kangi—kangi Yohani alinkuyobela ku bana bake kangi alinkuyoba, “Bāna banini, umwe mupilike isya ndwananakristi uyu ābagile ukwisa nkīsū,” alinkuti, “uyu atalile isile nkīsū, kangi ikyēne kikubōmbēla mu bāna ba lusāmbuko.” Lilino, ikyo kyaali papo pa fjinja malongo matatu ukufuma pabwisile bwa Mbepo Mwikemo. Uswe tukwāga, akabalilo kāko u Mbepo Mwikemo isaga, u Luyūngu ulwanaloli, ugwanaloli u Mpapo-Bumi ku Luyūngu, polelo apa bukwisa ubulegāne bula nkati kāngi. Kangi kētēsya, nkyeni ikyēne kilinkubūka. Ikyēne kyāli . . .

<sup>66</sup> I Lisyu lyānalōli lyāsisimikisigwe, abasololi bala abaiyolo basisimikisye i Lisyu lya Kyala ukuya Bwānalōli bo abēne bikusuluka. Linga aligwēsa abalilemo siku i *Nicaea Council*, pamo u *Pre-Nicaea Council*, gala amasiku kalongo na mahano aga ndyali syailopa, akabalilo kāko bala ikipāmba kya Baroma ukusuluka kula bālōndaga ukutwala mula

nukutëndeka ikipānga-kipāgùke ukufuma ku kipānga kila. Abasololi balinkwisa mula, biniengile mfipapa fya ng'osi, bikulya amāni, nukwimilila i Lisyu lila! Lōli ngimba ikyēne kyābōmbile fiki? Ikyene kilinkufimbilisigwa ukuya ngati Kaini, ikyene kilinkufimbilisigwa ukuya ngati Abelō, kimo kilinkufimbilisigwa ukufwa. Naloliloli, ikyene kyabombile. Kangi i Lisyu lilinkutaga uluhaho lwake pakati pa bandu, kangi abene bosa balinkusala ukusosyapo i Lisyu lyabwanaloli nukutwalano ifimanyisyo ifya bulegane ifya kipanga ikyakwanda ikya Katolika. Abene balinkongelelapo u papa, abene balinkongelelapo u bishop, abene balinkongelelapo *iki*, *kila*, ni *kingi*. Abene balinkusosyapo ubusanusi bwabwanaloli bwa Peteri, kangi ubwa—ubwa—ubwa Maria, kangi—kangi fyosa ifingi fya ikyene; kangi balinkutendeka ififwani, kangi balinkutendeka nakimo loli itolo ulusekelo lwa biputafifwani ukufuma ku bwiputi ubu bwakoleligwaga-ukuya Kikristi. Ngimba ikyene kyali fiki? Luyungu lwa bulegane! Kangi ukupanisigwa, ukupanganisigwa, ku kabalilo kakwanda pa kisu, i kipanga. Ngimba ikyene kyali fiki? U luyungu lwa bulegane iyi yalyandile ukubyala, ikindukimo ukongelelapo kula, ukusosyapo.

<sup>67</sup> Ngimba ywani apilikemo siku, mu i Bangeli, kisita kulya i nyama pa Kihano? Ngimba ywani apilikemo siku, mu i Bangeli, isya kalikosa ka kunyafila mbuyo bwa kosya, ukuyubika? Ngimba yo ywani apilikemo siku isya findu fila, u “Mponie, Maria” pamo ikindukimo? Ngimba ywani apilikemo siku isya fimo fya ifi fibole ifinunge ifi ifya aba Protestanti aba, bope? Isefuliya yikabagila ukunkolela u ndeko ukuya mfitano. Kotalusya! Itolo, ntobesigwe isya pabunandi ukukinda yo ntobesigwe pa fyosa! Ngimba ywani apilikemo siku isya Kyala nasiku ukubombamo imbombo ni kipanganio? Nangisya une akabalilo kamokene aka kimo kyapangeniemo siku kangi kyasyele kili kyumi. Ifyene fyafwile nakalinga itolo, kangi kikasumwikemo kangi siku! Akene ko kabalilo kakuti ikindukimo kikuboneka pa buyo, akene ko kabalilo ka kuti Kyala endege. Ikyene kilinkugoga uluhaho pakati pa bandu.

<sup>68</sup> Ikindu kilakila kibombigwe umwisyugu. Ifyene fikugoga u luhaho, fikuti, “O, ikipambo kila ikya babunguluka-bikemo, kikayako nakimo ku bene.” Kangi, fiki, ubwene bo bulegane! Agana ni Lisyu kisyo ku kisyo nukuketa iki Ilyene lili, keta linga Kyala ikulingania i Lisyu Lyake Mwene. Kyala yo abagile ukufuma ku mabwe aga ukufyusya abana kwa Abraham. Ameni.

<sup>69</sup> I Lisyu lyo losa lyasisimikisigwe na bala a Bakristi bapakwanda, mumo Kyala ababangile abene ukufuma ku kilikyosa, kangi imbungo, kangi abene bali na basololi, kangi bayobaga mu ndimi, basanusyaga, nukupa indumi isi syasimikisye ukuya katikati bwanaloli akabalilo kosa. Loli mu



kisyo kya lyosa lila i Lisyu ilisisimikisigwe, abandu balinkusala ukusosyapo Ilyene, nukusala ikipanganio. Uyo yo mama gwa fipanganio fyosa.

<sup>70</sup> Fyosa-fibili fikile losa lilino. Ifyene fyandile ukupa iseke kangi. Ikyene kyafwile mosa, loli ikyene kyamelile kangi mmasiku ga Luteri, mumo uswe tumenye ukufuma mu ndumi isyapabutasi apa pa lubunju lwa fyakulya fyakulembusya. Ikyene kilinkuteketa mosa mmasiku ga Luteri. Lilino ngimba abene babombile fiki? Nakalinga itolo ukufuma pala unnyambala unkulumba yula alinkufwa, abene balinkutendeka i kipanganio.

<sup>71</sup> Ikyene kilinkuteketa mosa. Kangi mope mmasiku ga John Wesley, akabalilo kako abaAnglika, na fyosa fyabo ifyakuponesigwa kwasyepwa na filifyosa fyakipinyile ikyene mosa mbuyo bumo ku iki kyo kifuki kyapaliposa, kangi ngimba kyabonike fiki? Kyala alinkufyusya mmwanya unnyambala ugwa ngamu John Wesley, nukusenga ikindu kyosa. Kangi nakalinga itolo bo umwene afwile, umwene na Ausbury nab ala, ngimba fiki fyabonike? Abene balinkupangania, kangi lilino ugwe uli nu luko losa lwa baMethodisti. Polelo mula mulinkwisamo yumo pamo uyungi, Alexander Campbell, John Smith, na kilikyosa-ikyakongelelapo.

<sup>72</sup> Kubumalikisyo, panja balinkupangula a baPentekosti, ukufuma mosa mu kyene. Ngimba kyabonike kyo fiki polelo? Abene naloli balyendisye kanunu, ngimba kyo fiki kyabagomokisye nyuma? Umwe mwagomokile kulakula mu ndipa silasila isi umwe mwasokilemo, mulamula ukugomokela mu ndope silasila, mulinkugomokela ku bulegane nukutendeka ifipanganio, umwe mwafimbilisigwe ukulekako pa Lisyu. Kangi akabalilo kalikosa Kyala abagile ukutuma ikindukimo ikipya, umwe mulinkutoligwa ukwambilila ikyene. Uko ko kutalusya! Bulegane kangi! Kangi, ketesya, mumo une nayobile ilisiku ilingi, akamela kala akanini aka kakutupuka ukufuma ku misisi, kakwisa mmwanya ukuya mani kangi mmwanya ukuya mbungapunga, polelo ukugomokela mu kikongolo kangi, kangi ukusoka panja. Akamela akanini kala ka ngano kifuki ngati luseke lwene, kangi uswe twinogonaga ulwene lwali, loli akabalilo kako ugwe kwigula ikyene mosa, lukayamo nu luseke mula napanandi. Ikyene kyo itolo kyakupimba uluseke ukuti lumelepo, kangi ikyene kikufwa kyope, kangi u bumi bukusokamo itolo pa ikyene nukubuka mu luseke. Ketesya, popapo abene bikukolela ifipanga ifi fyabyele. . .

<sup>73</sup> Uswe tukusyāgania umwisyugu ukuti ifyitu ifipanga ifikoleligwa-lulo, kōpe ku baPentekosti bītu uswe twāsokile panja, uswe tulinkusita kwikutisigwa, uswe tulinkufimbilisigwa ukutēndēka ifyītu twībēne. Filifyōsa fisilepo, uswe twafimbilisigwaga ukuya na *iki*, uswe twafimbilisigwaga ukuya na *iki*, uswe twafimbilisigwaga ukuya ni kibugutila

ikingi. Kangi umwinitu uyu afyukile mmwanya, alinkuti, “Umwene ikwisa pa libingu ilyēlu.” Uyungi yula ikuyoba, “Uuhuu, Umwēne ikwisa pa falasi inyēlu.” “Umma ndaga, uswe twisakutēndēka ifibugutila fibili.” Muketile, ngimba ikyēne kyo fiki? Ukubyāla kwa bulegāne! Akabalilo kāko Umwēne ikwisa, kali ikyene kyo fiki, Umwēne isakulīngānia i Lisyu Lyāke Mwēne akabalilo kāko Umwēne ikwisa. Unko uswe tugūlile mpaka akabalilo kala. Kola i. . . Ukuyoba ikya ikyo, uswe mutikupilikisya ni Ndumi ya lisiku ili. Akabalilo kōsa ukusosola ku iki Kyala isakubōmbāga, pamo iki Umwēne abōmbile, kangi nukusūla iki Umwēne ikubōmba. Iyo yo njila uswe tukwēga ifilegāne mu kyēne.

<sup>74</sup> Lilino uswe tukuketesya ukuti umwisyugu ifipanga fyītu, fyōsa—fyōsa ifya fipānga fyītu fibyēle ku mbelo, kangi fikufunja u kafulafumbi. Uswe tukaya ni ngomano sya lwīputo, uswe tukaya ni mbombelo uswe twālisibile ukuya nasyo. Ngimba kitamisyē fiki? Uswe tusulwīsyē pasi ulupaso pa kilikyōsa. Kēta, kōpe ku fipanga fyītu ifya baPentekosti, fitūgesye fiswīle na bakikulu abatumula-nywīli. Ikyo kyālisibilīgwe ukusitakwitikisigwa. Ifisyo fyakupak’ilangi, ukufwāla ilangi ya mu fyāla fya mu nyōbe, uluko lōsa lwa findu; ukummwēga unnyāmbāla panja apa ni. . . ngati Bāpusi na fyōsa; egīgwēko katatu pamo kana, kangi diakoni; o, bo bulegāne buki! Ikyēne kyo kyakinyanyasi! Ngimba abēne bikubōmba bulebule ikyēne? Kyāla akābagile ukuya nakyo ikyēne Nkipānga Kyāke, abēne bikufimbilisigwa ukubuka ku kipāngānio ukufika nkyēne. Yumo ikutīla ukuyoba ikindukimo isya ikyēne, ’nongwa abēne bisakukāgigwa panja pa kipāngānio. Kyāla, tupapo uswe abanyāmbāla aba bakīlūngisania na kimo mma lōli Kyāla ni Lisyu Lyāke, aba bisakuyoba u Bwānalōli isya ikyēne. Ikyo kyo katikati iki uswe tukufūmbwa. Ngimba uswe tubōmbile fiki? Tubyēle ubulegāne. Uswe tubyēle ku mibelo, kangi lilino uswe tukufūnja u kafulafūmbi.

<sup>75</sup> Kētēsya ukuti abēne lilino bikubunganisigwa palikimo ku bōkīgwe. Ngimba umwe mwāketesīsyē, Yeso āyobile, “Ikyākwānda, babūngānia abēne palikimo, bapinya abēne mu nsigo, kangi polelo bīka imisigo gyōsa mu kilūdiko kimokyēne, kangi Une nisakubōkya abēne.” Gulipo u nsigo unnini ugu gukubilikigwa gwaMethodisti, gwaBaptisti, gwaPresbeteri, gwaLuteri, abēne bikwibūngānia palikimo mu Lwitikisānio lwa Fipānga fya Nkisukyosa. Ngimba ikyēne kyo fiki? “Fibūngānia ifyēne tāsi!” Haleluya! Ngimba umwe mwāketesīsyē? Umwēne ikubūngānia abandulwe tāsi, ukubasōsyamo abēne ukufuma ku ngano, ikubapāgulānia abēne: “Fibūngānia ifyēne palikimo nukufyōkya ifyēne.” Abēne bo bōsa bakōkīgwa nu mabulōngi ga Kyala, panongwa ya kubyāla ubulegāne pakati pa bāndu, ifindu ifi abēne. . . Ukuya nu luko lwa bunyakyala, loli ukukāna a Maka aga galimo, ukukāna i Lisyu, itolo ukubōmba ulwiho lumo

lwabwīputi, isya kimanyisyo iki umunduyumo ingīsyémo nkati, ukugela ukubikámo mu Lisyu lya Kyala. Ikyène kitisakubōmba mma. Ubwēne bo bulegàne.

<sup>76</sup> Une ngukōlela umwīsyugu, mūmo ikyēne kyāli, unsololi unkulumba ugwa iyolo fiyo, Amos, akabalilo kāko umwēne ikwīsa ukusuluka nkati nkaya kala, alinkuti, “Une ngaya nsololi, pamo u mwanundumiana gwa nsololi mma. Lōli linga ingalamu yikubuna, ywāni abagile lōli kwēne kukutīla?” Umwene alinkuti, “Akabalilo kako Kyala ikuyoba, ywāni abagile kwēne kukusolola?” Umwēne āyobile ngāni ubulongi pa ngulilo yila, alinkuti, “Yu Kyāla yūyo umwe mukwiyobela ukuti mukumbombela imbombo isakubōnangāga umwe.”

<sup>77</sup> Umwe bika iki, ikyēne kili pa tepi, kangī umwe kumbukila. Yu Kyāla yūyo... Abandu aba lilino aba bikwibūngānia gōsa unkulumba ugu u mfunjo unnyāmu ugwa—ugwa Lwitikisania lwa Fipānga lwa Nkisukyosa, kangī ugwe kubuka ukufimbilisigwa ukubūka mu kyēne. Ugwe ukabagila ukwitugasya panja pa ikyene. Ugwe pamo kuyaga pakuya pamwene kusōkāga panja pa ikyēne, pamo ugwe kubūkāga mu kyēne. Patisa kuyapo nu buyo bwa pakatikati mma. Ubwēne bwisakuya bungw’ale bwa kinyamana. Nayumo umūndu ābagile ukūla pamo ukūlisya, ukupāgula umwēne yūyo ali nu bungw’ale, pamo ali nabo ubulegàne. Lilino, syālāga pānja pa kyēne! Sōkaga ngako ku kyēne! Kibopāga ikyēne! Syālāga kubutali ni kyēne! U Kyala uyu abēne bikwiyobēla abēne bikumbōmbēla isakubōnānga abēne. U Kyala unkulumba gwa lugano uyu atisa...

Alinkuti, “Mulimosā, Yeso aayobile ukuti uswe twesa tubagile ukuya yumo.”

<sup>78</sup> Polelo Umwēne kāngi āyobile, “Ngimba mubagile bulebule ukwēnda palikimo, babili ukwēnda palikimo, pene pāpo abēne bitikisēnie?” Umwene alinkuti, “yumo,” bo mūmo Umwene kangī Tata bali Yumo. Kangī u Tata ali Lisyu, kangī Umwene aali Lisyu libonesigwe pabwelu. Umwene aali “Yumo” na Tata, panongwa yakuti Umwene ali yo bubonesyapabwelu bwa Lisyu lya Kyala ilifingigwe. Kangī momūmo ukwēne kuyilile umwīsyugu, pamo ilisiku limo lililyōsa. Ena, nkulumba. U Kyala yo Yumo. Umwene ikulonda uswe ukuya yumo.

<sup>79</sup> Ngimba kibagile bulebule *iki* ukuya yumo, *iki* kikukāna imbapo ya mfunde, kangī *iki* kitikwītika, kikukāna ububūmbulusyo Bwamwakyala, kangī *iki, kila*, fyōsa ifya bēne mbufuluganike bo lula? Bamo mwa bene batikwitika na mwa Kyala mma, ukwitika Umwene ali Mwanundumiana gwa Kyala; bikwitika Umwene ali mwanundumiana gwa Yosefu, *alinkolile* u Mwanundumiana gwa Kyala. Naloliloli. Abakundwe bāmbasa ku baLuteri, abaZwingli bikwitika ikyo, ukuti Umwēne āli naloliloli itolo nnyāmbāla nnunu. Aba Christian Science bātīle Umwēna āli nsololi yumo, itolo u mūndu gwapalipōsa, Umwēne

ākali Nnyakyala mma. Fiki, linga Umwēne akāli Nnyakyala, Umwēne yo nsyobi unkulumba ukukinda ikisu kypasi kiyilēmo nayo siku. Umwēne āli Kyala pamo Umwēne āli nakimo. Umwēne āli Nnyakyala! Umwēne Bukyāla, Mwēne, atēndekigwe mbili pakati pa uswe, mu mūndu gwa Mwanundumiana gwa Kyala. Naloliloli, ikyo kyo iki Umwēne āli.

<sup>80</sup> Lilino uswe tukukēta ubulegāne bwīngilēmo. Uswe tumenye ukuti ubwēne buli apa, nayumo abagile ukukāna ikyēne. O, mwe! Itolo kētēsya. Umwēne isakōnānga ikibugutila kila iki kikwiyobēla ukuti abēne bikumbōmbēla Kyala. Umwe kētēsya ikyēne.

<sup>81</sup> Kyala ābyēle u Luyūngu Lwāke. Une ngwīgāla, 'nongwa yakuti akēne ko kabalilo ukwānda ulukīndi lwa lwīpūto. Kyala ābyēle u Luyūngu Lwāke, kangī u Luyūngu Lwāke yo Kristi. Une nisakulūmbilila pa ikyo mu tukilo utunini, kūko Kyala inogwīne ukubika i Ngamu Yāke, u Ntwa iganega, lumo ku kimo mwa fyakulya fyakulembusya akabalilo kāko une nguya nako akabalilo akanini akingipo. Kēta, Umwēne yo yēne i Njila ya bubopelo. Umwēne yo mwene ugwanaloli Mwenemaka. Umwēne yo mwēne Kyala ugwabwanaloli, nayumo uyungi kifuki Umwēne. "Une ne Kyala, kangī Kyala mwene," Umwēne alinkuyoba. Yeso alinkuyoba, "Ulo lo lulagilo: Pilika umwe, O Israeli, Une ne Ntwa Kyala gwīnu, itolo Kyala yumo ntiga. Une ne Umwēne. Nongwa ya fiki umwe mukulōndēsya uyungi? Uyungi isakwīsa. . . Une ngwisa mu Ngamu ya Tāta Gwāngu, kangī umwe mutikunyāmbilila Une mma. Lōli uyungi isakwīsa mu ngamu yāke mwēne, kangī umwēne umwe mwisakummwambilila." Kangī abēne balinkubōmba ikyēne ku Nicaea.

"Ugwe uli Nkristi?"

"Une ndi gwa Baptisti."

"Ugwe uli Nkristi?"

"Une ndi gwa Pentekosti."

"Ugwe uli Nkristi?"

"Une ndi gwa Methodisti," ingamu iyingi.

<sup>82</sup> Loli akabalilo kako ikyene kikwisa ku Ngamu yila ya "Yeso Kristi," abene bikwenda itolo kubutali ukufuma kwa Iyene mumo abene babagile, abene batikulonda nakimo ikyakubomba nayo Iyene, kabuno Umwene yo Lisyu kangī i Lisyu likwifumusya Lyene. Kētēsya, i Njila yēne yakubopelako! Umwēne yo Lilupa lya Sharon, i Bāngéli lyāyobile Umwēne āli. Ilipālo liliyōsa (mu i Bāngéli) lya Kyala lyo lya Yeso Kristi. Umwēne āli Alpha, Omega, u Bwāndilo kangī Bumalikisyo; Umwēne yūyo Āli, uyu Āli, kangī Isa Kwisa; u Nsisi kangī Kimela gwa Davidi, fyosa-fibili Nsisi kangī Kimela gwa Davidi; i Ndongwa Yakulubūnju, u Liluba lya Sharon, i

Liyibiyibi lya Kikoga, u Alpha, Omega, Tāta, Mwanundumiana, Mbepo Mwikemo, fyōsa mwa Yeso Kristi! Umwēne ali yo bubonesyapabwelu bwa Yehova Kyala atēndekígwe mbili gwabundu ukwitugala pakati pa uswe. Katikati iki Umwene aali.

<sup>83</sup> Umwēne āli Liluba lya Sharon. Ngimba abēne babōmbāga fiki ni Liluba lya Sharon? Abēne bakamaga Ilyēne panja, ukutikita Ilyēne mōsa, ukulwāgamo ulūma ukufuma mu Lyēne. Ililuba ilimogi libagile ukukamíga ukusuluka ukumwāgāmo ulūma ukufuma ku liluba lila. Bula bwāli Būmi ubumogi, bukālimo siku u būmi bwalitūgasigwémo bu Ubwēne, lōli Ubwēne bwafimbilisigwaga ukukamigwa panja pa Kalivari.

<sup>84</sup> Muketile, abēne bālyēgile u—u bupake bwa Liluba lya Sharon nukubika ubwēne pa Aroni, umwēne ābagile ukupakigwa na kila ukuti abāke nkati pankyeni pa Ntwa mbuyo ubwíkemo, mu kyakusiga ikíkémó. Umwēne abagile ukupakígwa ni Liluba lya Sharon, ukuti abūke nkati ukunyāfila ikikota kyakisa ikyīnja kilikyōsa. Kangi ubupake bula bukufīmbilisígwa ukuya pa mwēne, u lūma ulununge-bununu kwa Ntwa, ikupīmba ililopa lya kang’osi pankyeni pa umwēne, ukufuma pakuti umwēne yōpe afumile pakunyāfilígwa na kang’osi. Ifikomamanga na mabagangala ukusyūngutila imyēnda gyāke, umwēne afīmbilisigwaga ukwēnda ilikato lya luko lumo, ukukuba, “mwikemo, mwikemo, mwikemo kwa Ntwa.”

<sup>85</sup> Kētésya, Umwēne yo Liluba lya Sharon lila, u lununge-ulunyafu u Lūma, u Bupāke pa bāndu Bāke. Ugwe ukabagile ukwīsa pankyēni pa Umwēne ni kimanyisyo kilikyōsa, ikindu ikingi kilikyōsa, lōli apakígwe ni Liluba lya Sharon lila, i Lisyu. Umwēne yōpe yo Liyibiyibi lya Kikoga.

<sup>86</sup> Lilino, ngimba ugwe kumwāga bulebule opiyamu? Ugwe kumwāga opiyamu akabalilo kāko ugwe kwēge i likala nukukamata ilyēne panja, ugwe kumwāga opiyamu. Abagānga bikubōmbéla ilyēne ma laboratorī gābo. Ega u nnyāmbāla uyu gwalutēnde kangi alalamwike, pamo u nkikulu, umwēne ikwipilika ngati umwēne ikubūyaga pakuya gwafigili, umwēne ikwēnda pa kipālo nukulalata, umwēne yo gwakutilatila, u ngānga isakwēga akanini aka gwāke opiyamu gwa likala nukugutila ilyēne mu lukōngi lwāke pamo mu ndepa pabuyobumo, pamo mu lyāke, kangi abēne bikubotela pāsi. Ikyēne kimalike mōsa pa kabalilo. Lōli nakalinga itolo pāpo u opiyamu yula ikufwilamo, apa abēne bikwīsa kangi, mbubibipo ukukīnda mūmo abēne bāyīlile.

<sup>87</sup> Lōli une ngubabulāga umwe, bīnāngu, yula yo mwēne luko ulwanaloliloli u Opiyamu ukufuma mu Liyibiyibi lya Kikoga ulu une mmenyepo. Umwene yo Liyibiyibi lya Kikoga. Umwēne ākamatígwe panja pa Kalvari. Umwene afulasigwe panongwa ya ngilanio syitu, ni fulale Syake uswe twagangwike.

Mu ikyo, ukukamata kula kwa maluba, Umwēne āli Liluba. Umwēne āli Liluba ilikulumba ukukinda-gosa ili likulilēmo siku, lyāli Liyibiyibi lya Kikoga, kangī ili ilikulumba i Liluba lya Sharon. Lilino Umwēne itulike ikilo iki, ilāmbalike pakati pa Kumwanya ni kīsu, une ngwītika, Umwēne āli akabalilo kala, ndigi, u—u kusōsyāpo ubutulwanongwa bwa kīsu nukutwala ulubumbulusyo ukugomokesya ku kīsu. Kangī i Bangēli lyāyobile ukuti Umwēne yo yulayula mmayolo, umwisyugu, kangī na bwilanabwila.

<sup>88</sup> Mwīnāngu, akabalilo kāko Kyala ālimbūlile Mōse, ndulangalanga, iki kyo kyāli i—i kyākwegelapo kya Umwēne, ukufyūsyā mmwanya iliyoka lya nkuba. Kangī unkuba gwikwīmilila ubutulwanongwa bulōngigwe, iliyoka likwimilila, i *liyoka lya nkuba* likwimilila “ubutulwanongwa butalile bulōngigwe.” Kabuno, *nkuba* yo “bulongi Bwabunyakyala,” ngati ikigemo kyankuba kūko amakemo gālambalikigwe. Kangī yōpe Eliya alinkukēta mmwanya kangī umwēne alinkuti imyanya gyali bo nkuba, ubolōngi Bwabunyakyala pa kīsu ikisitakwitika iki kyāgomokile nyuma ukufuma kwa Kyala. Nkuba ikwimila ubulongi, bulongi Bwabunyakyala. Kangī iliyoka likwimila ubutulwanongwa butalile bulōngigwe; kangī Yeso āli liyoka lila litēdekigwe butulwanongwa kuli uswe, kangī alinkwēga indongigwe sya Kyala pa Mwēne. Umwene afulasigwe panongwa ya ngilanio syitu, aakuyubuligwe panongwa ya butulwanongwa bwitu, ulufundo lwa lutengano lwitu lwaali pa Mwene, kangī ni fulale Syake uswe twabumbulusigwe.

<sup>89</sup> O, Kyala ali ni mesa Syake siswile ni Opiyamu, ikilo iki, gwa ugwe. Nkristi mwīnangu, ugwe ubinile kangī kukubilwa. O, ugwe ukatela, ikyēne kyo itolo kikafu fiyo kuli ugwe. Ugwe ukabagila ukwikasya ikylene pabutali fiyo mma, ugwe kwisa—ugwe kwisa kuyaga gwandisu mu lisiku lyamwīsyūgu ili lilyo uswe tukwitugalamo.

<sup>90</sup> Ngimba umwe mupilike itolo *Lugoye Lwabumi* ikilo iki, ikyo iki abēne bāyobile, ukuti—ukuti Russia ikuyoba, mu '55, ukuti abēne bisa “kwēga naloliloli ubulagili bōsa bwa kīsu kyōsa”? Bo kila kikāli kikaboneka, u Kunyakiligwa kukufimbilisigwa ukwīsa. Popāpo kili kifuki bulebule ikyēne, mwīnāngu? Ikyēne kili papapa apa kifuki lilino kisegelile.

<sup>91</sup> Ngimba ugwe utikundondesyāga Umwene ikilo iki ni ndumbula yako yosa? Umwene yo Liyibiyibi lya Kikoga fyosa, kangī Umwene yo yuyo mmayolo, umwisyugu, kangī bwilanabwila. Umwene yo ali apa ikilo iki ukwifyusya Mwene pakati bandu Bake, itolo bo yu Mōse āfyūsīsye mmwanya i—i kimanyilo kya butulwanongwa, bulōngigwe. Kangī bubutulwanongwa bwēne mma, lōli ububine. Kumbukilaga, Yeso alinkuti, “Bo yu Mose afyūsīsye mmwanya iliyoka lya nkuba, momumo abagile u Mwanundumiana gwa mundu

ukufyusigwa mmwanya.” Ngimba u Mōse ālifyūsise panongwa ya fiki ilyène? Panongwa ya butulwanongwa, ukusitakwitika, kangi kuli ububine. Yeso āfyūsígwe mmwanya, pōpe, panongwa ya butulwanongwa, bubine, nu kusitakwitika. Umwène āli kindu kilakila.

<sup>92</sup> Lilino, ikilo iki, mmasiku gāgo uswe tulinabo ubulegàne ubukulumba ubu, Yeso Kristi āfingile mwa Luka, ukuti mmasiku ga . . . bo kukāli u Kwisa kwa Ntwa, kikuyaga ngati mūmo ukwene kwayilile mmasiku ga Sodomu, kangi akabalilo kako u Mwanundumiana gwa mundu ikwīsetulaga Mwene, bo u Mwanundumiana gwa mundu alisetwile Mwēne kwa Abraham pasi pala; Elohim, Kyala, atēdekígwe ukuya mbili pakati pa bāndu, kangi alinkwitugala pala na Abraham nukunnāngísya umwēne, ualinkumbūla umwe iki Sarah inogonelaga (itūgésye kunyuma kwa Mwēne) mu kihema, iki Umwēne akākibwenémo siku. Aalimbulile umwene ifi umwene . . . Kangi aalimbulile umwene ingamu yake, “Sarah.” “Abraham,” somma ingamu yake—somma yake ya Abram, umwene aalyandile nayo, loli Abraham. Komma Sarai, S-a-r-a-i; lōli S-a-r-a-h, “Āli kugu unkasigo, Sarah?”

Alinkuti, “Umwene alinkihema kunyuma Kwako.”

<sup>93</sup> Alinkuti, “Une gwise ukukuyatila ugwe ukufwana na kabalilo ka bumi.” Kangi umwene alinkuseka. Umwene alinkuti, “Ngimba fiki umwene asekile?”

<sup>94</sup> Lilino, Yeso alinkuti, “Itolo bo bukāli ubulegàne ubukulumba ubu ukubūnganisígwa nukōkigwa, ukuti u Mwanundumiana gwa mundu isakwisetula Mwene mu njila yilayila mūmo Umwēne ābōmbile lula.” Kangi ikyo kyo . . . Ngimba ikyène kyo fiki? Ikyène kyo kufyūsya mmwanya, kabubili, pankyēni pa umwe, ukuti Yeso Kristi yo yuyo mmayolo, umwisyugu, na bwilanabwila. Ngimba umwe mukwitika ikyene? Unko twinamisyé imitu gyitu polelo ku lwiputo.

<sup>95</sup> Mpala Kyala, uswe tukuganile Ugwe. I Lisyu Lyāko lyo fiyo—fiyo Kyakulya-kiswile na uswe, Ntwa. Uswe itolo tukiganile Ikyène! Uswe tuli būmi ni Kyène, Ntwa. Ikyène kikufwana ukuti ubwibagile bwītu butikufwanamo siku. Uswe itolo tukiganile ukwitūgásya pa mēsa Yāko, ukusyūngutila i Lisyu Lyāko, nukwikyēla isayo, Ntwa, akabalilo kāko uswe tukwīsa palikimo bo ulu, bakundwe na bakalumbu aba būligwe-ni-Lilopa nu Mwanundumiana gwa Kyala, yūyo yo bugule bwa i Lilopa Lyāko. Kangi uswe tukwīsa apa ikilo iki, Ntwa, uswe tusayile ifilo ifi ku bwiputula babine. Kangi ukufwana na Masimbo, Ugwe uyobile ukuti “ni fulale uswe twagangwike.” Ikyène kikaya kyakulondigwa ukwiputa polelo (kwene kukulata imbibi syitu), kabuno ni fulale Syako uswe twali (iyolo) gāngwike. O, lyo lisikunki lya bupoki! Lo luki—lo lufingo luki ulwa Immanueli! Ukuti Ikyène kyo naloliloli Bwānalōli.

<sup>96</sup> Ugwe gwāyobile, “Akabalilo kanini, kangi i kīsu kitisakumbona Une kangi mma, pōpe umwe mwisakumbonaga Une, kabuno Une” (i pulonauni ya ubwenenakyo “Une”) “Une nguyaga na umwe, na mukati myinu mope, mpaka kubumalikisyo bwa kisu.” Kangi kubumalikisyo bwa kabalilo, ubupyutigwe ubukulumba ubu, Ugwe gwāyobile, itolo bo ikyēne kikaboneka, ikyēne kisa itolo ukuya bo gukāli umoto ukugwa mu Sodomu nukōkya mōsa ikīsu kya Bāpanja, ukuti pala pisakwīsaga u busetuli kangi ubwa Mwanundumiana gwa mūndu itolo mūmo ukwēne kwāli ku Sodomu. Tāta, abāndu balinga pōndwaga ikyēne.

<sup>97</sup> Kangi une ngusūma, Kyala, ukuya kandu kanini akabisi, (linga une nāyobile mbusobi, nswaga une), ukukwābila mbupugusilo. Une mbaganile abēne, Ntwa. Une—une ngusūma ukuti abēne batisakupōndwa ikyēne. Unko iki kiyega kimo mwa filo ifikulumba ifyakukīnda, Ntwa. Ababine balibōsa, abāmbungo, abafwamaso, kilikyōsa iki kili mūno, Ntwa, balibumbulusigwāga ikilo iki. Untulwanongwa aligwēsa ali pokigwāga. Mulamula mu ndūmbula syābo lilino, linga abēne bo basitakwītika, kangi abēne bali itikisyāga Kristi pa kabalilo aka. Pāga ikyēne, Tāta. Ikyēne kyo kyōsa kili mmaboko Gāko. Uswe tukwībika twībēne kwa Ugwe, ukukukēta Ugwe kwīsa pakati pa uswe.

<sup>98</sup> Kangi Ugwe gwaatile, mwa Mwikemo Yohani 14:12, “Umwene uyu ikwitika mwa Une, imbombo isi Une ngubomba isakubombaga yope.” Mūmo fikuti uswe tumenye ukuti Ugwe gwālītēndike ukumanyigwa ku bāndu, kabuno Ugwe gwāli Nsololi yula uyu Mōse āyobile ayaga pakufyūka. Abēne bakāli na basololi ku ba mia ba fyīnja, ubulegāne bwāli palipōsa, lōli pōpe i Lisyu lya Kyāla lyafimbilisigwāga ukufwanikisigwa; popāpo i Lisyu lilinkuya mbili, kangi momūmo bwābōmbile ubulegāne. Kangi, Tāta, uswe tukuketa ikyēne kāngi umwīsyūgu, u bulegāne bukuya gumogwēne unkulumba unnywāmu unsingo; kangi uswe tukuketa i Lisyu likwisila mu njila yilayila. Sayaga uswe ikilo iki, Tata. Uswe tukwībika twībēne kwa Ugwe, nu Lisyu Lyako. Kilikyosa iki Ugwe uli nukufūmbwa kuli uswe ukubomba, bōmba na uswe, gwe Ntwa. Mu Ngamu ya Yeso. Amen.

<sup>99</sup> [Kalumbu ikuyoba mu lulimi ulungi. Ubuyo busitakandu pa tepi—Nsimbi.] Uswe tukamanya iki Umwene āyobile. Umwene ikulonda ukwisa ukutubūla uswe ikindukimo, popāpo itolo yaga nalōli baluyīndiko itolo pa kabalilo. [Ubuyo busitakandu pa tepi. Unkundwe ikupa ubusanusi.]

<sup>100</sup> Amen. Ngimba umwe mubalilēmo siku...? [Ubuyo busitakandu pa tepi—Nsimbi.] . . . Lisimbo kuko undugu isaga, kangi abēne bōsa babūngēne palikimo, kangi abēne . . . u ndugu āli maka manywāmu ga luko. Kangi u Mbepo gwa Kyala alinkugwa pa nnyāmbala yumo, nukumbula umwēne, kangi umwēne alinkusolola, kangi alinkuyoba kūgu kwakubūka



nulāmbalála nkugūlila, kangi abēne balinkumōnānga undugu gwābo. Pala ikyēne kikwīsa kangi. Bulipo ubuyo ukummōnānga u ndugu gwāko, muketile, ega ikiboko kya Kyala. Ikiboko kya Kyala yo Kristi, ena, i Lisyu, polelo ega ikyo mu Ndumbula syinu ikilo iki bo uswe tukukolela ulukindi lwa lwiputo.

<sup>101</sup> Une ngusubila Billy āpela panja amakadi ga lwīputo kangi umwīsyūgu. B, aba B, unko uswe twēge B, malongo-lwele-na-ihano. Ikilo kyammayolo, uswe twali na malongo-na-mahano ikilo kyammayolo. Uswe bwila tukugela ukwega kifuki kalongo-na-mahano ikilo kimo. Kangi polelo kolelela amakadi ginu, uswe twisakugega agene, lilino. Unko uswe tugele kifuki kalongo-na-mahano. Malongo-lwele-na-ihano. B, ngati Branham, umwe mumenye. B, malongo-lwele-na-ihano mpaka mia yumo. Kangi uswe... Unko uswe tukete, ywani ali na B, malongo-lwele-na-ihano, fyūsyā ikiboko kyāko. Ugwe usisimikisye... O, mu nyuma, umma ndaga, malongo-lwele-na-ihano ikwisa kuno.

<sup>102</sup> Lilino, umwanundumiana gwāngu... Popāpo ukuti pabagile ukuyapo abahesya apa, babagile ukuti bakamanya mūmo iki kikubōmbeligwa. Mwanundumiana gwangu ikwisa pāsi apa, pamo umunduyumo; linga umwene akabagila ukwisa, Nkundwe Borders, umunduyumo uyungi. U nnyāmbala yumo isakwīsa pāsi, nukwēga amakadi aga, mia yumo gwa gēne, kangi ukwima pankyeni pa bandu nukufulugania agene palikimo. Popāpo polelo umwēne ikupa ugwe ikadi, umwēne akabagila ukubūla ugwe ugwe kuyaga apa pa kigemo, umwēne akamanya ikyo mma. Kangi nīne ngamanya. Une ngwisa pa kilo, itolo ukukwābamo kifuki kalongo pamo kalongo-na-mahano, mubwa mūmo, mmakadi. Ikyo kikaya nakyo ni kīndu kimokyēne ikyakubōmba nu lubūmbulusyo lwāko. Ugwe ubagile ukwitūgāsyā palapala pala. Kēta, ikilo kyammayolo. Balinga bāli apa ikilo kyāmmayolo, unko uswe tukēte ikibōko kyāko? Mūmo abāndu bābūmbulusigwāga itolo mōsa ukukīndilila mu lukomano!

<sup>103</sup> Lilino, yula āli malongo-lwele-na-mahano, malongo-lwele-na-ntandatu, malongo-lwele-na-mahano-na-mabili, malongo-lwele-na-lwele, malongo-lwele-na-mahano-na-mana, malongo-mahano-na-mana. Unko uswe tuyege nabo ukwisa papapa lilino. B, malongo-lwele-na-mahano, malongo-lwele-na-ntandatu, malongo-lwele-na-mahano-na-mabili, malongo-lwele-na-lwele, malongo-lwele-na-mahano-na-mana, malongo-mahano-na-mana. Ikyo āngāli kili kimo... Naloli, uswe tukufūmbwa... Kangi linga umunduyumo yo... Apa alipo uyungi yumo, ena, ikyo āngāli kikapela ikyēne kitalusye. Malongo mahano na mana, malongo-mahano-na-mana mpaka mia yumo lilino. Malongo-mahano-na-mana, malongo-mahano-na-mana-ukongelelapo-kamo, malongo-mahano-na-mana-ukongelelapo-tubili, malongo-mahano-na-mana-ukongelelapo-tutatu, malongo-mahano-na-mana-

ukongelelapo-tuna, malongo-mahano-na-mana-ukongelelapo-tuhano, malongo-mahano-na-mabili-ukongeleláo-ututandatu, malongo-mahano-na-mana-ukongeleláo-utuhano-na-tubili, malongo-mahano-na-mana-ukongeleláo-lwele, -tuhano-na-tuna.

<sup>104</sup> Linga ugwe ukubagila ukusema, linga ugwe uli... Une nguketa uswe tuli na fibili, fitatu ifikota-fyanjinga apa lilino, fina ifya ifyène, une ngusubila, une mbagile ukuketa. Linga ugwe uli ni kadi lya lwípùto, iyo yo—iyo yo mbalilo yáko yibilikigwe, kangi ukabagila ukwènda, itolo fyúsyá ikiboko kyáko, uswe twisakukiguta ikyène pamwanya apa.

<sup>105</sup> Kangi linga ugwe ukaya ni kadi ya lwiputo mma, itugasya itolo apo kangi iputa, nukuyoba, “Ntwa Yeso, unko—unko—unko ikyène kiyege une ikilo iki.” Balinga muno bakanayo ikadi ya lwiputo, fyusya ikiboko kyako. O, mwe! Umma ndaga, lilino unko uswe itolo tuyobe iki, une ngusúbila ikyène kitikupilikigwa kyamahelu. Lóli alipo unkikulu unninu akabalilo kamo uyu akáli nalyo ikadi lya lwiputo, uswe tubagile ukuyoba. Umwène alinkubúka ukuguta ukukinda ikilúndilo, umwène alinkuyoba (lilino pilikisya kifuki), “Linga une mbagile ikupalamasya u mwènda gwa Nnyámala yula, une nisakuyaga kanunu.” Balinga bakamenye akapango aka? Umma ndaga. Kangi ngimba umwène ábómbile fiki? Umwène alinkumpalamasya Umwène, nukubúka ukukilania nukwitúgasya pási. Kangi Yeso alinkusyumbutuka, Umwene amenye ukuti umwene aalipo pala. Ngimba isyo ndalusye? Umwene amenye ukuti ulutamyo lwake lwali lo luluku. Ngimba isyo ndalusye? Umwene amenye ukuti ulutamyo lwake lwali lo luluku, polelo Umwene alinkumbula umwene iki ulutamio lwáke lwáli. Kangi umwène alinkwipilika mu mbili gwáke ukuti ukusululuka lilopa kwálimile. Ngimba uko kotalusya? Panongwa ya fiki? Umwène álimpalamasisyé Umwène.

<sup>106</sup> Lilino, balinga a Bakristi apa ikilo iki aba bamenye, ukufwana na Bahiburi, i Buku lya Bahiburi, ukuti Yeso lululu lilino yo Mputi Nkulumba, u Mputi Nkulumba uyu abagile ukupalamasigwa nu kwipilika kwa bonywa bwitu? Bule Umwène? Umma ndaga, linga Mputi Umwène yo Mputi Nkulumba yulayula, mbubómbela-mbombo mulamula, Mputi Nkulumba, abagile bulebule ukubómba Umwène polelo? Umwene abagile ukubomba itolo mumo Umwene aabombile akabalilo kala. Ngimba umwe mukwitika ikyo? Umwene abagile ukubomba itolo mumo Umwene aabombile akabalilo kala, linga ugwe ubagile ukwitika ikyo. Umma ndaga. Balinga bakwitika ikyo, fyusya ikiboko kyako, yoba, “Une naloliloli ngwitika ikyene?”

<sup>107</sup> Syosa silikanunu, bo abene ukutendeka ulukindi lwa lwiputo, unko uswe tuyege nu lukindi lwa lwiputo panja pala. Une mmenye Umwene ali apa. Une—une—une ngwipilika u Kuyapo Kwáke, kangi une—une mmenye ukuti Umwène ali

apa. Isaga. Ulukindi lwa lwiputo lwitendekisye? Une nayaga pakubilikila panja pala. Ugwe itolo—itolo iputa, itolo keta injila iyi kangi iputa, itolo itika.

<sup>108</sup> U nkikulu unnini itūgésye apa ikuketa kunokuno ku myangu, itūgésye kifuki nu nkikulu uyu afwele a mandalasi. Ngimba ugwe ukabagila ukuketa Kila kītulike pa nkikulu yula? Keta kuno. Muketile? Umwene ikukubilwa nu lutamyo lwa ndumbula. Ugwe kwitika ukuti Kyala ikubumbulusyaga ugwe? Linga ugwe kwitika, fyusya ikiboko kyako. Ikyo kyo iki ulutamyo lwako lo lwāli. Uko ko kotalusya. Lilino linga ulo lo lwāli lutamio lwako, fyusya ikiboko kyako ukuti abandu babagile ukuketa, fyusya ikiboko kyako bo *ulo*. Lilino, ugwe ukaya nakyo ikyene kangi umma lilino. Ulwitiko lwako lukukupela ugwe ukuya kanunu.

<sup>109</sup> Umwene yo yuyo mmayolo, umusyugu, na bwilanabwila. O, bo ubo ubulegāne; lōli Yeso Kristi yo yuyo mmayolo, umwisyugu, na bwilanabwila. Ngimba iki... Lilino itolo umilisyaga ukwiputa, muketile, umwe mutikufimbilisigwa ukuya pamwanya apa, ukuti umwe mubagile ukumanya.

<sup>110</sup> Lilino, unkikulu uyu yo nkikulu. Mumo une mmanyile, une ngambonamo siku umwene mbumi bwangu, umwene yo nkikulu itolo imile apa, kangi ali nalyo ikadi lya lwiputo, kangi akamenye kali ugwe gwayaga pakubilikigwa pamo mma. Umundu yumo itolo akupele ugwe i kadi lya lwiputo, kangi ugwe—iyako imbalilo yibilikigwe, popāpo ugwe itolo gwisile pamwanya apa. Ngimba uko kotalusya? Kangi une ngaya ni njila na yimoyene iyakumanya iki ugwe guli, gwe ywāni ugwe, kugu ugwe kufumilako, iki ugwe kulonda, nakimo ikya ikyēne. Une ndi itolo nnyambala, ugwe uli nkikulu. Uko ko kotalusya. Ikipicha kikiki iki kyalisile akabalilo kamo mu i Bāngeli, Yohani Mwikemo, untu gwa 4.

<sup>111</sup> Lilino ugwe kuyoba, “Ngimba ubōmbile fiki ugwe, Nkundwe Branham, akabalilo kalakala itolo, bo aka kakindilepo?” Itolo nakwabilemo ukukilania mu kafigilo kanini kala, muketile. Une ngamanya, muketile. Umwēne ikufimbilisigwa ukubōmba ikyēne. Une ngamanya. Ngimba ābombile bulebule unkikulu yula panja pala? Une ngambonamo siku unkikulu yula mbumi bwangu. Umwene nhesya losa kwa une. Une ngusubila ikyene kyaali nkikulu. Yo ywani u mundu uyu ābumbulusigwe itolo lilino panja pala nkilūdilo? Ngimba ugwe kubōmbāga... Ena. Uswe tuli bahesya yumo kunnine. Linga ikyo kyo kitalusye, yugania ikiboko kyako bo *ulu*. Muketile? Une ngambonamo siku unkikulu. Lōli umwēne ālitūgésye pala, ikwitika. Lilino, umwēne āpalamasisye i Kindukimo, bule umwēne? Ikyēne angali kitikubomba nu bununu nabumo ukumbalamsya une.

<sup>112</sup> Loli lilino ngimba ugwe ukabagila ukuketa ukuti i Bāngeli lyo katikati Lisyu lya Kyala? Umwene yo yuyo mmayolo, umwisyugu, na bwilanabwila. Uswe twisile ukuya fitembe fya

Mbepo Mwikemo uyu yo Kristi. Muketile? Ulo lo Luyūngu lwanaloliloli. Polelo linga u Mbepo Mwikemo gwanaloliloli yula ikwisa Luyūngu lwa Lisyu lwanaloliloli, komma . . . Ikyene itolo kitisakwēga ikiyabo kya Lyene (panongwa yakuti, u mōhési ikubombela Ikyo), ugwe kufimbilisigwa ukwēga Ilyene lyōsa, muketile, lililyosa i Lisyu lya Ilyene; 'nongwa yakuti, Umwēne akaya Kyala sinda, Umwēne yo Kyala lōsa. Muketile? Kangi ikyo kyo iki kyabonike pa buyo.

113 Lilino, apa alipo unkikulu, une ngambonamo siku umwene. Yeso alimmwagile unkikulu ngati ulu akabalilo kamo, lumo komma nkayilo kalakala, une ngamanya. Kangi Umwēne ālitūgesye ku kisiba. Umwēne—Umwēne ali nu kufumbwa ukusulukila ku Samaria. Kangi uswe tukusyagania, Samaria āli pasi pa kām̄ba. Kangi—kangi Umwēne ābūkāga ku Yeriko, ndigi, kangi Umwēne ābūkile ukusyūngutila kifuki Samaria, nukwisa ku kaya ka Sikari. Kangi Umwēne alinkwitūgasya pa kisiba, nukubatuma abafūndīgwa Bāke panongwa ya fyākulya.

114 Ngimba u luko lwa bandu lulipo lulinga pa kisu kya pasi? Lutatu. Hamu, Shemu, na bāndu ba Yafeti. Uswe twēsa tukufumila kwa Noa. Kangi ikisu kyōsa iki kisyēle kyābongotolīgwa ku kabalilo kala. Lwene lu luko lutatu ulwa bāndu, u n'Juda yula, Gwāpānja, nu nSamariya (uyu yo āli sinda n'Juda kangi Gwāpānja). Kangi ago go gosa maluko aga gali nkīsu, muketile, itolo matatu.

115 Kilikyosa mwa Kyala kipelelesye mbutatu. Itolo ngati ifitatu ifi une nayoba ngapo ikilo iki: mbufikilo butatu bwa bulegāne, mbufikilo butatu i Lisyu litēndekīgwe mbili, na fyosa bo ifyo. Muketile?

116 Lilino, kangi Umwēne—Umwēne uyu āyobile ku Bayuda, ālimbūlile Filipu, akabalilo kāko umwēne ālintwēle Nataniele kula, apo po apa umwene aali, kangi alinkuti, “Une numbwene umwene akabalilo kako umwene āli pasi pa mpiki.” Umwēne ālimbūlile. . . Andireya ālintwēle Peteri kula, Umwēne alinkuti, “Ingamu yāko gwe Simoni, kangi ugwe kwisakubiligwaga ‘Peteri’ ukufuma mwisuyugu.” Alinkuti “Ugwe gwe mwanundumiana gwa Yona.” Muketile? Lilino, bala bāli bōsa Bayuda.

117 Lōli apa Umwēne ikubuka ku Bāpānja. . . komma u Gwāpānja, lōli u nSamaria.

118 Lilino ko kabalilo ka Bāpānja. Umwēne akābombilēmo siku ikyo akabalilo kamo ku Bāpānja. Londesya Mmasimbo. Nasiku. Loli Umwene aafingile, mwa Luka 22, ukuti Umwene ikubombaga sisisi bo itolo kukāli u Kwisa.

119 Lōli Umwēne ālitūgesye pasi pala, kangi apa ikwisa u sinda nJuda nu Gwāpānja, u nkikulu. Kangi Umwene alinkuyoba ku mwene, “Unkikulu, ndwalila Une a gakuwua.”

120 Umwēne alinkuti, “Fiki, Ugwe ulingasumaga ikyo, fiyo mma. Uswe tuli . . . Kwalipo ukusalana apa. Ugwe uli nJuda, kangi—kangi une ne nSamaria.”

121 Umwene alinkuti, “Loli linga ugwe gwāmenye Uyu ugwe kuyoba nagwe, ugwe angali kunsuma Une agakunwa.” Ngimba Umwēne ābombāga fiki? Ukulungisania nu mbepo gwāke. Kangi nakalinga itolo bo Umwēne ākyāgile iki ulutamio lwāke lwāli, ena, Umwēne alinkumbula umwene ukubuka ukwakummwēga undume gwake. Umwene alinkuti umwene akāli nagwe nayumo umma. Umwene alinkuti, “Uko ko kotalusya, ugwe gwaali nabo bahano.”

122 Lilino, kēta, akabalilo kāko a baFarisai balimbwēne Umwēne ikubōmba ikyo. Palapala, ubulegāne bula palapa pakati pa Lisyu, ngimba abēne bāyobile fiki? Abēne balinkuti, “U Nnyāmbala uyu yo Belezababu, u ndagusi.” Muketile?

123 Kangi Yeso alinkuti, “Aligwēsa yūyo āyobile ikyo pa Mbepo Mwikemo akabalilo kāko Umwēne ikwisa nukubōmba kilakila, kutisakuhobokeligwāmo siku.” Apo po bulipo u bulegāne bwīnu. Muketile? Lōli Umwēne alinkuti Umwēne ābagile ukubahobokela abēne akabalilo kala, panongwa yakuti u Mbepo Mwikemo akālisīle mma; i Likemo, u Kang’osi akāli akafwīle mma.

124 Lōli polelo unkikulu yula akaalinogwine ikyo mma. Unkikulu alinkuti, “Nkulumba, une ngusyāgania ukuti Ugwe gwe nsololi.” Abēne bakāli nayo u nsololi ku ba mia ba finyinja. Alinkuti, “Une ngusyāgania Ugwe gwe nsololi. Lilino, uswe tumenye ukuti Mesiya, uyu ikubilikigwa Kristi, akabalilo kāko Umwēne ikwisa, ifyo fyo Umwene ikubombaga.”

125 Ena, linga ikyo kyo iki Umwene aabombile, polelo Umwene yo yuyo mmayolo, umusyugu. Umo mo mūmo Umwēne ālitēndīke Mwēne ukumanyigwa akabalilo kala, ngimba ikyēne kikaya kindu kilakila umwīsyūgu? Kikufimbilisigwa ukuya! Lilino, apa alipo u nkikulu nu nnyāmbala bikwāgāna. Umwēne akaya nkikulu yula mma, une ngaya Nnyāmbala yula mma. Loli pope u Mbepo Mwikemo yulayula ali apa, kangi āfīngile lufingo ukuti imbombo isi Umwene aabombile, uswe twisakubombaga ikindu kilakila mmasiku gāgo Mwanundumiana gwa mundu isakusetuligwaga.

126 Lilino kisita kukumanya ugwe (kangi ugwe umenye ikyo kyo kyabwanaloli), uswe twe bahesya losa, kangi ugwe gwimile apa. Filipino fimo . . . Kibagile ukuya ikindukimo kitamisye na ugwe, lumo kikayapo, une ngamanya. Loli linga Untwa Yeso isakusetulaga kwa une, ukwisila mwa Mbepo Mwikemo, ukuti ulutamio lwako lo fiki, ngimba ugwe kwitikaga polelo ukuti Umwene yo Mwanundumiana gwa Kyala, kangi komma ukuya mundu? Iki kyo itolo kisyenga, ikitembe *iki* kikyo—kikyo Kyala ikubombela imbombo, aligwesa yuyo Umwene asalile.

Umwene—Umwene ikubomba ukwisila mu ilipyana nu lusalo lwapamwene. Popapo, loli ugwe kwitika. Ugwe kuyaga? [U kalumbu ikiyoba, “Ameni.”—Nsimbi.]

<sup>127</sup> Balinga nkilundilo bisakwitika ikyēne? Apa uswe twesababili tukwima papapa apa pankyeni pa Lumuli, ukuti uswe tukāganāmo siki mbumi ubu, ngaya ni fūndo nayimo iyakongelelāpo ukuti unkīkūlu yula yo ywāni, fiki umwēne ali, ko kugu umwēne ikufumila, fiki umwēne ikulōnda. Une ngambonāmo siku umwēne mbumi bwāngu, kisita kukīndapo mūmo une numbonile unkīkulu pasi *pala* mbumi bwāngu. Lōli, muketile, apa kilipo iki une ngugela ukubatwala umwe ukubōmba: sosyāpo ubulegāne bula ukufuma kwa umwe lilino, kangi itika i Lisyu akabalilo kāko i Lisyu litēndékigwe mbili papapa apa pakati pa uswe. I Lisyu likwisa ukuya lyabūmi mu mbili gwītu gwēne, ikyo kikunāngisya u Kuyapo kwa Kyala.

<sup>128</sup> Lilino Umwēne alipāga ikyēne ku mwēne. Umwēne ikulōnda ifūndo iyakufwāna. Umwēne akaya nu mwāna, umwēne ikulōnda u mwānike. Umwēne ali kifuki ifyinja malongo mana mbukusi. Ikyo kyo naloliloli kikaya kisitakyakubagila.

<sup>129</sup> Abēne bitūgēsye palapala panja pala lilino, abakīkulu aba bāli fyūmba mbumi bwābo bōsa, kangi balinkwisa ku kigemo bo ulu, kangi u Ntwa ābapele abene abāna. Bamo mwa umwe fyusya ikiboko kyīnu panja apo mwe mumenye. Muketile? Muketile? Une nāpimbile mmwanya akaganigwa akanini akalīndwāna ilisiku ilingi, Pandungu, ukufuma pāpo une nāsōka ngapo apa, Pandungu kunamayolo; aka unna āli kyūmba, u Ntwa āyobīle, u Ntwa āyobīle. Kangi akalīndwana akanini, akandu akanoge akanini, ngimba umwēne ali apa? Ngimba umwēne ali poki? Ena. Umwene ali apa, papapa apa, itūgēsye papapa pāsi apa. U māma itugesye apo. Apa alipo undindwana unnini, mwene. Muketile umwēne? Umwene aali Lisyu iliyobigwe ukufuma kwa Kyala.

<sup>130</sup> Lilino, ngimba ugwe kummwitikaga Umwene ni ndumbula yako yosa? Ngimba ugwe kwitika ukuti ulusayo lula ulu ugwe uli nalo, ulu ugwe kwīpilika mwa ugwe lilino, lwāli yo Kyala ikwāmula? Linga Kyala abagile ukumbula une ingamu yako, ukuti ugwe gwabagile ukump’ingamu u mwana yula, ngimba ugwe ubagile kwitika? Polelo, Nka. Thompson, ugwe ubagile ukubūka ku kaya nukuya nayo umwana gwako, linga ugwe kwitika ikyene ni ndumbula yako yosa.

<sup>131</sup> Ngimba ugwe kwitika ni ndumbula yako yosa? Yaga itolo nu lwitiko, komma ukwilamwa, itolo itika Kyala. Kyala yo Kyala.

<sup>132</sup> Ngimba ugwe kubombaga bulebule, nkulumba? Une ngusakikisya uswe tuli bahesya, nuswe. Akabalilo kēne aka une ngubwēnémo ugwe mbumi bwāngu, mūmo une mmanyile, ko kāko ugwe gwīsaga pala. Kangi une ninogonaga ugwe gwāli mwīpwa gwa Nkundwe Shakarian, pamo yūyo ikyēne. . . Mashagian, Nkundwe Mashagian, u mwimbi, akabalilo kāko

ugwe gwasegelelága. Kangi polelo une ngetile ugwe gwīsaga ku lukindi lwa lwiputo. Lilino, ukuya bahesya na ugwe, kangi, pamo kwa ugwe, kangi une uhesya, injila yiliyosa. Lilino, linga u Ntwa Yeso isakumbula une ikindukimo iki ugwe—iki ugwe guli, lumo iki ugwe kulōnda, unko uswe itolo tuyobe ikyo; ngubule une iki, mbula une iki ugwe kulōnda. Lilino, Umwene atalile akupēle ikylene kwa ugwe. Ikindu kyene kyo itolo ulwitiko ulwakufikapo ukwitika ikylene.

<sup>133</sup> Lilino, balinga bikupilikisya ikyo? Itolo ulwitiko lwakufikapo ukwitika ukuti ugwe kuyaga na iki ugwe kusuma! Muketile?

<sup>134</sup> Lilino, lilino, linga ugwe guli pamwanya apa kulōnda ikindukimo, kangi Umwene abagiile ukumbula une iki kili kinyonyo kyāko, polelo ugwe umenye une ngakimanya ikinyonyo kyako, polelo ikyēne kikufĩmbilisigwa ukuya Kindukimo apa iki kikubōmba ikyēne. Lilino, ukufwana ni Lisyu, Umwene āfingile ukubomba ikyo. Umwēne āmenye aminogono nkati mu ndumbula syābo. Ngimba ikyo kitalusye? Umma ndaga.

<sup>135</sup> Ugwe guli ni kinyonywo ikikulumba ukuya mbumbulusigwe. Ikindu kimokyēne, ugwe kukubilwa na kayīlo ka lutende, naloli gwalutende. Uko ko kotalusya. Ikindu ikingi, ugwe uli nu lutamio lwa nyuma, kangi inyuma yila yifumile pakuya mbībi fiyo pakabalilo kamo, ugwe gwali nu bupānja bōpe pa yēne. Ikyo kyo ISI SYO IKUTI U NTWA. Isyo syo bwanaloli. Muketile. Isyo syo kotalusya. Kangi apa kilipo ikindu ikingi, ikinyonywo kyako ikisolofu, kyo, ugwe kulōnda ukwāmbilila ulōsyo lwa Mbepo. Ikyo kyo katikati kotalusya. Isaga apa.

<sup>136</sup> Gwempala Kyala, mu Ngamu ya Yeso Kristi, u nnyāmbala uyu ali susigwāga na Mbepo Mwikemo, bo umwēne akāli ukusōkapo amabuyo aga, mu Ngamu ya Yeso. Amenī.

Lilino ambililaga Umwēne, nkundwe gwangu. Yaga itolo nu lwitiko, komma ukwilamwa.

<sup>137</sup> Ngimba ugwe mubōmbile? Une ngusakikisya, mumo une mmanyīle, ukuti uswe tuli bahesya yumo kunnine. Linga ikyo kyo kotalusya, fiki, ukuti abāndu bisakumanyaga, itolo fyūsya mmwanya ikiboko kyāko ukuti abēne bakēte ukuti uswe tuli bahesya. Une ngambonamo siku umwēne mbumi bwāngu, mbumanyi. Kangi une ngusakisya umwēne akambonamo siku une, pene pāpo ukwēne kwāli panja nkilūndilo. Panongwa yakuti u Tata Gwakumwanya yula amenye, kangi apa i Lisyu Lyake lilāmbalēle apa, ukuti une ngambonamo siku unkīkūlu, mbumanyi, mbumi bwāngu. Polelo, une ngabagila ukumanya iki ugwe gwīsile kuno, ngaya ni fūndo nayimo ugwe gwe ywāni, fiki, pamo nakimo ikya ugwe. Une ngabagila ukukubula ugwe ikindu kimokyēne.

138 Ikĩndu kyēne, ikyēne kyo kikũngĩlwa itolo. Linga une mbagile. . .Bo mũmo umwe mupilike une ngulĩngania ikyo pitasipo. Itolo semela kubwa kuno, pilika iki Umwene ikuyoba; iki une nguketa, une mbagile ukuyoba ikylene. Iki Umwēne atikuyoba, une ngabagila ukuyoba. Une nguyobaga ikyo mwa nimwēne, kangĩ ikyēne kikuyaga kisobi. Muketile? Ikyene kikuyaga kisobi. Loli linga Umwene ikuyoba ikylene, ikyēne kyo naloliloli kitalusye. Ikyēne kikabagilamo siku, ikyēne kikayamo siku kisobi. Ikyēne kitisakuyamo siku kisobi pene pāpo ikyēne kikusyāla Kyala. Muketile? Muketile, panongwa yakuti Kyala akabagila ukuya nsobi.

139 Lōli linga Kyala abagile ukumbula une iki ugwe kulōnda, iki ikinyonywo kyāko kili, pamo—pamo iki ugwe gwĩsile apa, ikindukimo ugwe ubombile, pamo ikindukimo, ikindukimo bo ikyo, pamo ugwe gwe ywani, kũko ugwe kufumila, pamo kilikyōsa Umwēne ikulōnda ukumbula une, ugwe kwisakwitika? Ndagā ugwe.

140 Ikĩndu kimokyēne, ugwe uli nu lutamio na malundi gāko. Amalundi gāko gikukutamia ugwe. Uko ko kutalusya. Fyũsya ikyāko. . .Ugwe uli nu lutamio lwa bakĩkũlu, lufuganike lwa bukĩkũlu. Kangi ugwe guli ni kinyonywo ikikulumba mu ndumbula yāko, panongwa yakuti ugwe ufumile itolo pakutāga umunduyumo pamo ikindukimo. Ikyēne yo ndumiana, kangi undumiana gwāko asōkilēpo pakaya, abopile, kangi ugwe kulōnda ukwĩputa ukuti umwēne isakugomokelāga.

141 Kyāla ku Mwānya, tuma umwāna gwāke ku mwēne, nu lubũbulusyo. Unko u Mbepo Mwikemo amwĩmike unnyāmbāna unkeke yula pa njila ikilo iki, nukuntuma umwene ukugomokela kwa mama gwake. Mu Ngamu ya Yeso. Ameni.

142 Umwēne Yũyo amēnye isakuntuma umwēne ukugomokela ugwe. Komma ukupāsya. Itika lilino, komma ukwilāmwa. Yaga itolo nu lwitiko, yōsa indumbula yako. Ugwe kwitika, kangi Kyala isakupaga kyōsa ikisyāle kya ikylene.

143 Lilino, itolo bula ubumanya-syamundumbula ubutatu pamo buna bula, kilikyosa ikyēne kyāli, muketile, une—une itolo nābũkile mpaka ikyēne kikufika kifwamaso kwa une. Une ngabagila ukulĩngania ikyo, yikayapo i njila iyakulĩngania ikyēne. Ugwe kuyoba, “Ngimba ugwe kusanusya, itolo ikyo kyāli kibibipo ukukinda ugwe gwālũmbilile pala ku maminiti malongo-mana-na-mahano pamo ukongelēlāpo, ugwe kwinoogona?” Ena, nkulumba. Linga ikyēne kyāli sala itatu, ikyēne āngāli kitikuya kinywāmu bo lula mma.

144 Unkikulu apalamasyege unselekesye gwa Ntwa Yeso. Kangi abandu bala batikumbalamsya une. Fiki, unkikulu uyu apa, keta itolo apa, umwene abagile itolo. . .(Bika amaboko ginu pa une. Muketile?) Umwēne itolo ālimbalamasisye une mōsa ukusyũgutula, angali kitikubōmba ni kĩndu mma, une ne itolo



mũndu. Lōli umwēne ikufimbilisígwa ukupalamasya Umwēne. Kangi une, ukwisila mu kikūngilwa, itolo—itolu . . . ikyēne itolo kikubūka, fyōsa ifya nimwēne fikusōkápo, kangi une itolo nguyoba iki une ngukibona. Muketile? Kangi ikyo kyo kyōsa. Muketile, ukumbalamasya une kitikusanusya ni kĩndu kimo, lōli umwēne ikupalamasya Yeso ukwisila mwa une. Umo mo mūmo unkĩkulu yula apamasísye Kyala ukwisila mwa Yeso, akabalilo káko Umwēne akāmēnye iki kyāli lutamio nu mwēne. Umwene itolo apalaamasísye umwenda Gwake, alinkubūka nukwitūgásya pási. Kangi Umwene alinkuti—kangi Umwene aatile, “Ywani ambalamaasísye Une?”

<sup>145</sup> Kangi abatumigwa baatile, “Fiki, aligwesa yo ikukupalamasya Ugwe. Fiki Ugwe kuyoba ikyo?”

Umwene alinkuti, “Loli une nsyāgénie ukuti ulwifimbilisyo lusōkilemo ukufuma mwa Une.”

<sup>146</sup> Lilino, umwe mumenye iki ulwifimbilisyo luli? Amaka. Umwene alinkuya monywa pa unkikulu yumoywēne ikumpalamasya Umwene, kangi Umwene ali Mwanundumiana gwa Kyala. Bule une, ne ntulwanongwa, mbokígwe mu lipyāna Lyāke? Umwe mumenye nongwa ya fiki ikyēne kyo kingipo? Panongwa yakuti Umwene aayobile, “Ifindu ifi une ngubomba, numwe mwisakubombaga. Ukukinda sisisi umwe mwisakubombaga, kabuno Une ngubuka kwa Tata Gwangu.” “Ifikulumbapo,” Ilyēne lyāyobile pala, lōli ukusanusya ukutalusye kwa kiGiriki ko, “Ifingipo ukukĩnda iki umwe mwisakubōmba.”

<sup>147</sup> Lilino, unkĩkulu uyu une ngamanya. Une ngamanya nakimo ikya umwene. Umwēne yo itolo lōsa nhesya kwa une bo mūmo abāndu abangi bāli. Uswe tuli bahesya yumo ku nnine. Itolo ukuti abāndu bamanye ikyēne, ugwe ubagile ukufyūsya ikiboko kyāko, yoba “uswe tuli bahesya.” Lilino, u Mwanundumaiana gwa Kyala, linga Umwēne akabalilo kamo ālyāgénie nu nkĩkulu mu buketela mbupapate bo ulu, kifuki pa kisiba, kangi Umwene alinkuyoba ku mwēne itolo pakabalilo kanandi, kangi Umwene amenye kũko ulutamyo lwake lwali, kangi Umwene alinkumbula umwene iki ulutamio lwake lwali. Kangi popāpo umwēne āmēnye ukwisila mu ikyo, ukuti yula āli yo Mesiya. Lilino ikyo—ikyo une. . . Ugwe upalamasísye une, une ngupalamasísye ugwe, kangi nakimo kikaboneka. Lōli linga u lwítiko lwangu (ukwisila nkikūngilwa) kangi u lwítiko lwāko (ukwisila mu kukyítika ikyēne) lubagile ukumpalamasya Umwēne, kangi Umwēne abagile ukuyobela mwa uswe. . . ukwisila mwa une kwa umwe, polelo umwe mumenye ukuti Umwēne ali apa mūmo Umwēne āli ku kila—kila ikisiba ku Sikari. Muketile? Umwene yo yuyo mmayolo, umusyugu, na bwilanabwila. Ugwe kwitika ukuti?

<sup>148</sup> Ugwe uli ni ndamio nyīngi, imbungo nyīngi fiyo, indabaniko! Kimo mwa findu ifinywāmu iki ugwe kulōnda ukwiputiligwāga

yo isula-fifupa. Uko ko kotalusya. Uko ko kotalusya? Ugwe kung'ong'onyala mōsa panongwa ya isula-fifupa. Akabalilo kâko ugwe kunketa ugwe ikufyūsa amaboko gako . . .

<sup>149</sup> Kangi ugwe nâloli gwâlyëndîle mu luko lwa polepole, kubukūmbukilo kwāngu ukununu fiyo. Lumo itolo gūlila itolo i miniti, lumo ikindukimo ikingi kibagile ukuyobigwa iki kisakwega i . . . Pamo, ugwe umenye, ugwe kwipilika ifindu; abāndu, ugwe umenye, ngati mūyi gikwisa ukukanikana ni Kyēne. Abēne bikuyoba, “Fiki, umwēne asakisyā kila,” pamo umwe mumenye, bo lula.

<sup>150</sup> Lōli, ugwe kufwana ukuya mūndu unnunu, itolo yoba kwa une itolo pakabalilo. Unko uswe twīme apa itolo panini panongwa yakuti une ngwinogona kilipo ikindukimo ikingi iki kili mu ndumbula yako iki ugwe kulōnda ukufuma kwa Kyala. Lilino, une ngabagila ukwāmula ulwīputo lwako, lōli Umwēne abagile ka- . . . Panongwa yakuti, linga ugwe kwitika ikyēne, ikyēne kyo kitalile kyāmulīgwe. Loli linga ugwe kulonda itolo ukwitika; ukukupela ugwe ukwitika. Lilino, une ngukubula ugwe, ikyēne kikufwana nu nganigwa yumo uyu akaya apa mma, kangi yula yo nkundwe, kangi u nkundwe yula akaya na nkisu iki mma. Umwene ali mu luko lwa kisu ikyamisi, abasumbi bingi. Une mbagile ukuyoba ngati ikindukimo ngati mu Michigan pa kimo . . . Ena, Michigan ko kūko ikyēne kili. Kangi umwēne ikukubilwa ni kigogi ikibībi, kangi ikyo kyo lutamio ulusita kuganguligwa lwa figo ulu umwēne ikutamigwa nu lwēne. Isyo syo bwanaloli, bule ikyene? Ikyo kyo ISI SYO IKUTI U NTWA. Lilino, ikifunga iki ugwe ulinakyo nkiboko kyako, iki ugwe gwafyūsīsye kwa Kyala, tuma ikyo ku nkundwe gwako kangi mbula umwēne komma ukwilamwa, lōli u kwitika, kangi ikyo kisa, umwēne isakuya mbumbuluke lilino linga ugwe kwisakwitika ikyēne.

<sup>151</sup> Ugwe kwitika ni ndumbula yako yosa? Muketile, polelo, linga ugwe kwitika, kilipo ikindu kimokyene ikyakubomba, ikyo kyo, naloliloli itikisyā ikyēne. Ngimba ikyo kitalusye?

<sup>152</sup> Lilino ugwe kuyoba, “Umwēne ikuketa oa ikyo, abandu bala. Ikyo kyo iki umwēne ikubōmba, ukuketa ku bēne.” Umwe muketile ikyo kingi fiyo!

<sup>153</sup> Loli ukuti umwe mubagile ukusita kumanya iki . . . Unkīkulu uyu apa, isaga pamwanya apa, nkīkulu, apa, u mbine, kali ugwe gwe ywani. Une nguketa ku mwene. Ngimba ugwe kwitika ukuti Kyala abagile ukusetula kwa une iki kikutamisye na ugwe? Fyusya amaboko gāko, linga ugwe kwitika, unkīkulu uyu apa, unkīkulu uyu apa, u mbine. Ena. Ena. Umma ndaga, polelo linga ugwe kwisakwitika ukuti ni ndumbula yako yōsa, ulutamio lwa kutuya lwa asima lula lutisakukutamia ugwa kangi mma. Umma ndaga, bukaga ku kaya nukwitika ikyene! . . .? . . .

154 Ngāketile ku mwēne mma, bule une? Muketile, Umwēne . . . Ugwe kuketa injila *iyi*, imboniboni yili pala kisitakupasya iki kikubonekapo pa buyo. Ameni! Ngimba mukabagile ukukibona ikyēne? Itolo nubupelelesye bo mūmo Kyala abagile ukuya mpelelesye!

155 Ugwe kwitika, nugwe? Asima abagile ukukuleka ugwe, nūgwe, bule umwene? Ugwe kwitika ikyēne kibagile? Umma ndaga, bukaga kambule Ntwa Yeso ukuti ugwe—ugwe kummwitika Umwene.

156 Ilisiku limo ugwe kwisakufimbilisigwaga ukupimba a—a kanini akangili ukusyungutila linga imbungo ya fifupa yila yikukulemesya ugwe mōsa, lōli iyene yitisakubōmba ikyēne mma. Ugwe ukaya, ugwe utikwitika ikyene, ngimba ugwe kwitika? Ugwe kwitika ugwe kuyaga kanunu mosa? Bukaga pa njila yako, kangi Yeso Kristi ikukupela ugwe ukuya kanunu.

157 Ulutamio lwa ndumbula lukugoga abāndu, lōli ulwēne lutikubagile ukukugoga ugwe. Ugwe kwitika ukuti Kyala ikubumbulusyaga ikyene kuli ugwe, nukukupela ugwe uyege kanunu? Bukaga itikaga ikyene ni ndumbula yako yosa, kuti, “Une naloliloli ngwitikila ikyene.”

158 Ugwe kuyoba i Kingereza? Ugwe kupilikisya i Kingereza? (Umundu yumo isaga.) Ena, umma ndaga. Ngimba ugwe kuyobaga ku mwene iki une ngumbula umwēne? Mbula umwene linga umwene ikwitika, u lutamyō lwa munda lwisakundeka umwēne. Umwene—umwene isakwitika ikyene? Ulutamio lwa nyuma lwisakukuleka ugwe, nugwe, popāpo lilino ugwe ubagile ukubuka pa nsebwe gwako nukuya mbumbuluke.

Ngimba ubombile ugwe? Ugwe kwitika?

159 U nnyambala yula itūgésye pala nu lutamio lwa nyuma, ikungeta une akabalilo kāko une nāyobile kila. Umwene abagile ukubumbulusigwa, yope, linga ugwe kwitika ikyene, nkulumba. Umma ndaga, nkulumba.

160 U nkikulu itūgesye papapa kifuki na ugwe pala, ugwe uli nu lutamio lwa likosi, bule ugwe, nkikūlu? Ugwe kwitika ukuti Kyala isakukubūmbulusya ugwe? Ugwe kulōnda ukwāla amaboko pa ndumiana unnini panongwa ya mafundo gāke, kangi umwēne ikuyaga kanunu, yōpe. Ngimba ugwe kwitika ikyene? Ugwe gwaali nu lutamyō lwa bukikulu, u lutamio lwa kikikūlu, ugwe ukaya nalo ulwene lilino. U lwitiko lwāko lukubūmbulwīsye ugwe nukupela ugwe uyege kanunu.

161 Ngimba umwe mukwitika Yeso Kristi, yulayula mmayolo, umwisyugu, na bwilanabwila? Polelo unko uswe tubike amaboko gītu yumo pa nnine kangi twīpūte ulu ulwiputo lwa lwitiko, aligwēša gwa uswe, ipūta ulwīputo lwa lwitiko.

162 Gwempala Kyala, akabalilo kako uswe tuli fiyo tukupililīgwe mu Kuyapo Kwako ukwa Bunyakyala, ukukēta

Ugwe kwendendeka ukukinda nkilündilo, kubumbulusya ababine kulikosa. Ugwe gwe Kyala. Une ngusuma ukuti Ugwe kwisakubumbulusyaga ikilundilo kyōsa. Unko u Mūyi gwa Kyala gugwe mpupwano mu ndumbula syābo, kangi unko abēne bamanye mūmo fikuti akabalilo kakumalika. Uswe tuli itolo akabalilo akanini akakābilepo ukuya apa, polelo uswe tukuyaga na yu Mwēne Yūyo uswe tunganile. Kangi lilino u Kuyapo Kwake kuli twālāga kwa aligwesa.

<sup>163</sup> Uswe tukukemela Sētāno, uswe tukukemela imbombo syāke syōsa. Mu Ngamu ya Yeso Kristi, Sētāno, sōka ukufuma mbandu.

<sup>164</sup> Bosa aba bisakumwitika Umwene lilino, nukuwitikisya ulubūmbulusyo lwābo, ima pa malundi ginu, yoba, “Une lilino ngwima ukwitikisya ulubūmbulusyo lwangu. Une ngwitika ikyēne.” Kali ko kayilo kāko kaki, linga ugwe naloliloli kwitika ikyene, ima pa malundi gako. Lilino fyusya ifiboko fyinu, kangi yoba, “Ndaga ugwe, Ntwa Yeso, panongwa ya kumbumbulusya une.” Kyala ayege na umwe. Ameni.



*U LUYŪNGU LWA BULEGANE* KYA65-0118  
(The Seed Of Discrepancy)

Ubulumbilili ubu butwaligwe nu Nkundwe William Marrion Branham, ubu pakwanda bwatwaligwe nki Ngereza pa Kilembero kunamayolo, Januari 18, 1965, kuli aba Full Gospel Business Men's Fellowship International ku Westward Ho Hotel mu Phoenix, Arizona, U.S.A., bwegigwe pa busimbe bwa tepi ya magneto kangi busimbigwe kisitakutumula mu ki Ngereza. Ukusimba ukwa mu Kyangonde ubu bwasanusigwe nu kuyabanisigwa na ba Voice of God Recordings.

KYANGONDE

©2023 VGR, ALL RIGHTS RESERVED

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Ukusasania isya kwegwelelakwegelela

Ukusoka isya kwegwelelakwegelela. Ubwabuke bosa bukanisigwe. Ilibuku ili libagile ukubindikisigwa mfikalatasi pa kompyuta ya kunyumba ukuti ufibombelege imbombo yuyugwe pamo ukubayabilako abangi, kisita kuhombigwa, fiyege fyombo fyakubombela imbombo pakusasania Inongwa inunu isya Yeso Kristi. Ilibuku ili likabagila ukuulisigwa, pamo ukubindigwa ukuti gayege mingimingi, pamo ukusanusigwa pa webusaiti, pamo ukubikigwa mmakina agakusungasunga, pamo ukusanusigwa mu ndimi isingi, pamo ukulibombela imbombo iyakusyagilamo ihela kisita kwitikisigwa mwakalata unsimbigwe ugwa Voice Of God Recordings®.

Linga kulonda upilike inyingi pamo ifyombo ifingi ifi filipo ulisimbilaga ku:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)